

Shree Kundkund-Kahan Parmarthik Trust

302, 'Krishna-Kunj', Plot No.30, Navyug CHS Ltd., V. L. Mehta Marg, Vile Parle(w), Mumbai-400056
Phone No. : (022) 2613 0820. Website : www.vitragvani.com Email : info@vitragvani.com

Atmadharma is a magazine that has been published from Songadh, since 1943. We have re-typed and uploaded the old Atmadharma Magazines to our website www.vitragvani.com

We have taken utmost care while re-typing, from the original Atmadharma Magazines. There may be some typographical errors, for which we request all readers to kindly inform us about the same, to enable us to correct and improve. Please send your comments to info@vitragvani.com

**Shree Kundkund-Kahan Parmarthik Trust
(Shree Shantilal Ratilal Shah-Parivar)**

સંસારથી સંતૃપ્ત જીવોને શાંતિની ઝાંખી કરાવતું અજોડ આધ્યાત્મિક-માસિક



વર્ષ ૧૪ મું
અંક ૧૦ મો
શ્રાવણ
વી સં. ૨૪૮૩

૧૬૬

ઝ ગ ઝ ગ તો સૂ ર જ

જ્યાં નિઃશંકતા અને નિર્ભયતાથી ઝગઝગતો સમ્યક્ત્વરૂપી સૂરજ ઊગ્યો ત્યાં તે સૂરજનો પ્રતાપ આઠે કર્મોને બાળીને ભસ્મ કરી નાંખે છે. સમકિતી અલ્પકાળમાં જ સર્વ કર્મોનો ક્ષય કરીને પરમ સિદ્ધપદને પામે છે, તે તેના સમ્યક્દર્શનનો પ્રતાપ છે.

સમ્યક્દર્શન શું સંયોગના અવલંબને થયું છે કે સંયોગ તેનો નાશ કરે? નહિ; સમ્યક્દર્શન તો સ્વભાવના અવલંબને થયું છે, તેથી જ્ઞાનસ્વભાવના અવલંબને ધર્મી નિઃશંકપણે વર્તે છે, બાહ્યસંયોગના ભયથી તે કદી નિજસ્વરૂપમાં શંકિત થતા નથી.

—હવે પછી પ્રસિદ્ધ થનાર એક લેખમાંથી

શ્રી જૈન સ્વાધ્યાય મંદિર ટ્રસ્ટ, સોનગઢ (સૌરાષ્ટ્ર)

આત્મધર્મનું લવાજમ વધે છે

આત્મધર્મ માસિકનું વાર્ષિક લવાજમ જે આજ સુધી રૂ. ત્રણ લેવામાં આવતું હતું, તે મોંઘવારી આદિ કારણોને અંગે આવતા વરસથી રૂ. ૪-૦-૦ (ચાર) લેવાનું નક્કી કરવામાં આવેલ છે.

સૌ ગ્રાહક બન્ધુઓ સહકાર આપીને પોતાનું લવાજમ સમયસાર મોકલી આપશે એવી આશા રાખીએ છીએ.

જૈન સ્વાધ્યાય મંદિર ટ્રસ્ટ-સોનગઢ

આત્મધર્મના ગ્રાહકોને

આત્મ-ધર્મસંબંધી જે કંઈ ફરિયાદ કરવાની હોય તે એક માસ સુધીમાં જ કરવી.

આત્મ-ધર્મ અંગેનો પત્ર-વ્યવહાર કરતી વખતે, ગ્રાહકોએ પોતાનો ગ્રાહક નંબર અવશ્ય પ્રગટ કરવો.

આપણું આત્મધર્મ માસિક દરેક અંગ્રેજી મહિનાની આખર તારીખે પોસ્ટ કરવામાં આવતું હતું. એટલે તે ગુજરાતી મહિનાની વદ અમાસ લગભગમાં આપને મળતું હતું શ્રાવણ માસનો આ અંક એ રીતે આપના તરફ રવાના કરવામાં આવેલ છે.

હવે ભાદ્રપદ માસનો અંક આપના તરફ ભાદ્રપદ વદિ પાંચમના રવાના કરવામાં આવશે, અને ત્યારબાદ આસો માસનો અંક આસો સુ. ૧૦ ના રવાના કરવામાં આવશે અને ત્યારબાદ નવા વરસમાં આપને આત્મધર્મ વેલાસર મળે તે માટે દરેક ગુજરાતી માસના પહેલા અઠવાડિયામાં અંક રવાના કરવામાં આવશે.

શ્રી જૈન સ્વાધ્યાય મંદિર ટ્રસ્ટ
સોનગઢ (સૌરાષ્ટ્ર)

*

પરમાત્માની ધોષણા

ભગવાને સમવસરણમાં એવી દિવ્ય ધોષણા કરી છે કે અહો જીવો! તમારા આત્મામાં પરમાત્મશક્તિ ભરી છે, તે શક્તિનો વિશ્વાસ કરો. જે જીવો પોતાની પરમાત્મશક્તિનો વિશ્વાસ કરે છે તેને બહિરાત્મપણું છૂટીને તે અંતરાત્મા થાય છે, ને પછી તે પોતાની ચૈતન્યશક્તિમાં લીન થઈને તેમાંથી પરમાત્મદશા પ્રગટ કરે છે.

આ રીતે સર્વજ્ઞ પરમાત્માએ પરમાત્મા થવાનો માર્ગ બતાવ્યો છે.

*

પહેલાં જેઓ બહિરાત્મા હતા તેઓ જ પોતાની આત્મશક્તિના અવલંબને અંતરાત્મા થઈને પરમાત્મા થયા.

*

વાર્ષિક લવાજમ રૂપિયા ચાર :: છૂટક નકલ પાંચ આના

આત્મધર્મ

વર્ષ ચૌદમું
અંક દસમો

: સંપાદક :
રામજી માણેકચંદ દોશી

શ્રાવણ
૨૪૮૩

જિનાગમનો પ્રસિદ્ધ ઢંઢેરો

આ જિનાગમનો પ્રસિદ્ધ ઢંઢેરો છે કે મોક્ષ માટે જ્ઞાનસ્વરૂપ આત્માની અનુભૂતિ કરો. શુદ્ધ જ્ઞાનસ્વરૂપ આત્માના અનુભવવડે જ મોક્ષમાર્ગની શરૂઆત થાય છે, ને તે અનુભૂતિને જ ભગવાને મોક્ષનું કારણ ફરમાવ્યું છે.

કલશ ૧૦૫ માં આચાર્યદેવ કહે છે કે, આત્મા જ્ઞાનસ્વરૂપે પરિણમે તે જ મોક્ષનો હેતુ છે, ને તેના સિવાય અન્ય જે કાંઈ છે તે બંધનો હેતુ છે; -

-તતો જ્ઞાનાત્મત્વં ભવનમનુભૂતિર્હિ વિહિતમ્ ।

માટે જ્ઞાનસ્વરૂપ થવાનું એટલે કે અનુભૂતિ કરવાનું જ આગમમાં વિધાન છે.

જુઓ, આ જિનાગમનો હુકમ ! જિનાગમની આજ્ઞા !

મુમુક્ષુએ એક શુદ્ધ જ્ઞાનના આલંબનથી, સહજ આનંદથી વિલસતું આ ચૈતન્યપદ પ્રાપ્ત કરવા યોગ્ય છે.





પૂ. શ્રી કાનજીસ્વામી શું કહે છે ?

પૂ. ગુરુદેવના ઉપદેશ સંબંધમાં “શાસનપ્રભાવ” નામની પુસ્તિકામાં થોડું દિગ્દર્શન કરાવવામાં આવ્યું છે; જિજ્ઞાસુઓને ઉપયોગી હોવાથી તે અહીં પ્રસિદ્ધ કરવામાં આવ્યું છે.

(૧) સર્વજ્ઞની શ્રદ્ધા અને સમ્યક્દર્શન

આપ ભારપૂર્વક કહો છો કે જેને ધર્મ કરવો હોય તેને સર્વજ્ઞની શ્રદ્ધા અવશ્ય હોવી જોઈએ. સર્વજ્ઞની શ્રદ્ધા વિના સમ્યક્દર્શન હોતું નથી અને સમ્યક્દર્શન વગર સર્વજ્ઞની સાચી ઓળખાણ પણ હોતી નથી,—આ રીતે એ બંને એકબીજાના સહભાવી છે, તેથી “ધર્મનું મૂળ સર્વજ્ઞ છે” એમ કહો અથવા “ધર્મનું મૂળ સમ્યક્દર્શન છે” એમ કહો—એ બંને એક જ છે. આ સંબંધમાં શ્રી પ્રવચનસારની ગા. ૮૦-૮૨ તેમને બહુ પ્રિય છે, તેમાં કહ્યું છે કે—જે જીવ દ્રવ્ય-ગુણ-પર્યાયથી અરહંતદેવને ઓળખે છે તે જીવ પોતાના આત્માને પણ અવશ્ય ઓળખે છે અને તેનો દર્શનમોહ અવશ્ય ક્ષય થઈને તેને સમ્યક્દર્શન થાય છે. પછી શુદ્ધોપયોગના બળથી રાગદ્વેષનો ક્ષય કરતાં ચારિત્રમોહનો પણ ક્ષય થઈ જાય છે...બધાય તીર્થંકર ભગવંતોએ આ જ ઉપાયથી કર્મોનો ક્ષય કર્યો, અને આ જ પ્રકારનો ઉપદેશ કરીને નિર્વાણ પામ્યા; તે અરહંત ભગવંતોને નમસ્કાર હો !

(૨) સમ્યક્ પુરુષાર્થ, સર્વજ્ઞનો નિર્ણય, અને ક્રમબદ્ધપર્યાય.

આ જગતમાં ‘સર્વજ્ઞ’ છે; સર્વજ્ઞે બધા પદાર્થોની ત્રણે કાળની પર્યાયો પ્રત્યક્ષ જાણી લીધી છે, અને એ જ પ્રમાણે થવાનું પદાર્થનું સ્વરૂપ છે. આમાં કંઈ પણ ફેરફાર કરવાની જેની બુદ્ધિ છે તેને સર્વજ્ઞની શ્રદ્ધાનો, કે વસ્તુસ્વરૂપના નિર્ણયનો, પુરુષાર્થ નથી. સર્વજ્ઞની શ્રદ્ધામાં અને વસ્તુસ્વરૂપનો નિર્ણય કરવામાં સ્વસન્મુખ અપૂર્વ પુરુષાર્થ છે. આવા પુરુષાર્થ વિના સર્વજ્ઞનો કે ક્રમબદ્ધપર્યાયનો સાચો નિર્ણય કદી થઈ શકતો નથી.

સર્વજ્ઞની શ્રદ્ધામાં ક્રમબદ્ધપર્યાયનો નિર્ણય પણ આવી જ જાય છે, અને મોક્ષમાર્ગનો સમ્યક્ પુરુષાર્થ પણ તેમાં આવી જ જાય છે. આ વિષય પૂ. ગુરુદેવના શ્રીમુખથી સાંભળીને જરૂર સમજવા યોગ્ય છે. “સર્વજ્ઞે જે દેખ્યું છે તે જ થશે, તેમાં ફેરફાર નહિ થાય,—એ રીતે સર્વજ્ઞની ઓથ લેતાં તો પુરુષાર્થ ઊડી જાય છે”—આ માન્યતામાં ઘણી ગંભીર ભૂલ છે. પૂ. ગુરુદેવ કહે છે કે: હે ભાઈ! શું તં સર્વજ્ઞનો નિર્ણય કર્યો છે? “આ જગતમાં સર્વજ્ઞ છે,—જેને ભવ નથી, રાગ નથી, દ્વેષ નથી” એમ સર્વજ્ઞનો નિર્ણય કરવામાં રાગાદિથી ભિન્ન જ્ઞાનસ્વભાવના નિર્ણયનો પુરુષાર્થ પણ આવી જ જાય છે; માટે પહેલાં તું સર્વજ્ઞનો નિર્ણય કર. સર્વજ્ઞનો નિર્ણય કરવાથી—(તેમાં જ્ઞાનસ્વભાવનો ક્રમબદ્ધપર્યાયનો નિર્ણય પણ આવી જ જાય છે.) તને ખબર પડશે કે તેમાં સમ્યક્ પુરુષાર્થ આવે છે કે નથી આવતો !

(૩) દેશનાલબ્ધિ

પૂ. ગુરુદેવ કહે છે કે એક વાર પણ જ્ઞાની ગુરુના ઉપદેશનું સીધું શ્રવણ કર્યા વગર કોઈ પણ જીવને દેશનાલબ્ધિ થઈ શકતી નથી-એ જિનસિદ્ધાંતનો નિયમ છે. અજ્ઞાનીના ઉપદેશવડે કદી દેશનાલબ્ધિ થઈ શકતી નથી. સમ્યક્ત્વપ્રાપ્તિને માટે દેશનાલબ્ધિમાં અજ્ઞાનીને નિમિત્ત માનવું અથવા તો એકલા શાસ્ત્રને નિમિત્ત માનવું તે એક બહુ મોટી ભૂલ છે.

(૪) ચારિત્રમય મુનિદશાનો અચિંત્ય મહિમા

તેઓશ્રીના પ્રવચનમાં વારંવાર દિગંબર સંત મુનિવરો પ્રત્યે ભક્તિભરેલા ઉદ્ગારો નીકળે છે. “**ળમો લોળ સવ્વસાહૂળ**” પદનું જ્યારે તેઓ વિવેચન કરે છે ત્યારે શ્રોતાજનો મુનિવરોની ભક્તિથી ગદગદ રોમાંચિત થઈ જાય છે ભગવાન કુંદકુંદાર્યદેવ, ઘરસેનાચાર્યદેવ, વીરસેનાચાર્યદેવ, જિનસેનાચાર્યદેવ, સમન્તભદ્રાચાર્યદેવ, નેમીચન્દ્રાચાર્યદેવ વગેરે દિગંબર સંતોનું સ્મરણ કરીને જ્યારે આપશ્રી ભક્તિથી કહો છો કે ‘અહો ! છઠ્ઠા-સાતમા ગુણસ્થાને આત્માના આનંદમાં ઝૂલનારા....ને...વનજંગલમાં વસનારા એ વીતરાગી સંત મુનિવરોની શી વાત કરીએ!! અમે તો તેમના દાસાનુદાસ છીએ. હજી અમારી મુનિ દશા નથી, અત્યારે તો તેની ભાવના ભાવીએ છીએ. એ મુનિદશાની તો શી વાત ! પરંતુ એના દર્શન થવા તે પણ મહાધનભાગ્ય છે.

આપ સ્પષ્ટ કહો છો કે જિનશાસનમાં વસ્ત્રસહિત મુનિદશા કદી હોતી નથી, અને અંતરમાં આત્મજ્ઞાન વગર એકલા દિગંબરપણાથી પણ મુનિપદ હોતું નથી. સમ્યગ્દર્શન અને સમ્યગ્જ્ઞાન ઉપરાંત અંતરમાં લીનતારૂપ ચારિત્રદ્વારા જ મુનિપદ હોય છે, અને જ્યારે આપું મુનિપદ થાય ત્યારે વસ્ત્રાદિકનો ત્યાગ પણ સહેજે હોય જ છે.

(૫) ઉપાદાન-નિમિત્ત

કોઈ પણ વસ્તુમાં પોતાની યોગ્યતાના સામર્થ્યથી જ્યારે કાર્ય થાય ત્યારે બીજા નિમિત્તની ઉપસ્થિતિ નિયમરૂપે હોવા છતાં પણ, કાર્યમાં તેનું અર્કિચિત્કરણ છે; ઉપાદાન અને નિમિત્ત બંનેનું પરિણમન એકબીજાથી સ્વતંત્ર છે-આ વાત તેઓ અનેક દષ્ટાંત, યુક્તિ અને શાસ્ત્રીય પ્રમાણોથી સારી રીતે સમજાવે છે; અને કહે છે કે જીવ નિમિત્તાધીન-પરાશ્રિત બુદ્ધિથી જ સંસારમાં ભટકી રહ્યો છે. નિમિત્તાધીન દષ્ટિનું પરિણમન છોડીને પોતાના સ્વાધીનસ્વભાવની સન્મુખ પરિણમન કરવું તે જ મુક્તિનો માર્ગ છે.

(૬) નિશ્ચય-વ્યવહાર

નિશ્ચય-વ્યવહાર સંબંધમાં પણ આપની વિવેચન શૈલી અજોડ છે. નિશ્ચય-વ્યવહારનું રહસ્ય આપ જે ઢંગથી સમજાવો છો તે સમજતાં જ સમસ્ત જિનસિદ્ધાંતનું રહસ્ય ખોલવાની ચાવી હાથમાં આવી જાય છે. આપ કહો છો કે નિશ્ચયસ્વભાવના આશ્રયથી જ મુક્તિમાર્ગ છે, વ્યવહારના-શુભરાગના આશ્રયથી કદાપિ મુક્તિ થતી નથી. વળી એમ પણ નથી કે મુક્તિમાર્ગમાં પહેલો વ્યવહાર અને પછી નિશ્ચય. નિશ્ચય વિના સાચો વ્યવહાર હોતો નથી. વ્યવહાર કરતાં કરતાં તેના અવલંબનથી નિશ્ચય થઈ જશે-એવી જેની માન્યતા છે તેને દિ. જૈનસિદ્ધાંતમાં ‘વ્યવહારમૂઢ’ કહ્યો છે. નિશ્ચય-વ્યવહારના આ મહત્વપૂર્ણ સિદ્ધાંતને તેઓ ઘણા વિવેચનથી સમજાવે છે અને ભારપૂર્વક કહે છે કે આ જૈનધર્મની મૂળ ચીજ છે; આમાં જેની ભૂલ છે તે જૈનધર્મના રહસ્યને સમજી શકતો નથી. નિશ્ચયના આશ્રય વગર કદી ધર્મની શરૂઆત પણ થતી નથી.

(૭) દેવ-ગુરુ-શાસ્ત્રની ભક્તિ-પૂજા

જે જીવને ધર્મની પ્રીતિ છે તેને સમ્યગ્દર્શન પહેલાં તેમજ સમ્યગ્દર્શન પછી પણ, જ્યાં સુધી રાગ રહે છે ત્યાંસુધી, ‘રાગ તે ધર્મ નથી’ એવું ભાન હોવા છતાં, વીતરાગી દેવ-ગુરુ-શાસ્ત્ર પ્રત્યે અતિશય ભક્તિ-બહુમાન-પૂજનાદિનો રાગ આવ્યા વિના રહેતો નથી. જો દેવ-ગુરુ-શાસ્ત્રના દર્શન-પૂજનાદિનો ભાવ ન આવે તો તે સ્વચ્છંદી છે. અને જો તે રાગમાં જ ધર્મ માનીને રોકાઈ જાય ને સમ્યગ્દર્શનાદિનો પ્રયત્ન ન કરે તો તે પણ અજ્ઞાની છે, માટે કઈ ભૂમિકામાં કેવો રાગ હોય છે અને ધર્મનું શું સ્વરૂપ છે; એ બંનેનું ભિન્ન ભિન્ન સ્વરૂપ ઓળખવું જોઈએ. પૂ. ગુરુદેવ જ્યારે ચરણાનુયોગ દ્વારા ગૃહસ્થોનું

કર્તવ્ય સમજાવે છે. અને તેમાં પણ પુરાણોની કથાઓ દ્વારા જ્યારે સંતપુરુષોનું દષ્ટાંત આપે છે ત્યારે, પુરાણપુરુષોનું ચરિત્ર જાણે કે આપણી નજર સામે જ બની રહ્યું હોય-એવું લાગે છે.

(૮) પુણ્ય-પાપ અને ધર્મ

મિથ્યાત્વ-હિંસાદિ ભાવો પાપ છે; દયા-પૂજા વગેરે શુભરાગ પુણ્યબંધનું કારણ છે; અને ધર્મ તો આત્માનો વીતરાગભાવ છે.-આ રીતે ત્રણેનું ભિન્નભિન્ન સ્વરૂપ આપ સારી રીતે સમજાવો છો. એજ પ્રમાણે નવતત્ત્વોમાં જીવ-અજીવની ભિન્નતા, આસ્રવ અને સંવરની ભિન્નતા, વગેરેનું પણ તેઓ ઘણું સ્પષ્ટ વિવેચન કરે છે. રાગદ્વારા સંવર થવાનું માનવું તે તત્ત્વની ભૂલ છે.

(૯) ક્રિયા

ક્રિયાના કેટલા પ્રકાર છે અને તેમાં કઈ ક્રિયાથી ધર્મ થાય છે તે સંબંધમાં આપ સમજાવો છો કે, ચેતન અને જડ પદાર્થની ક્રિયા ભિન્નભિન્ન છે; ચેતનની ક્રિયા ચેતનમાં હોય છે ને જડની ક્રિયા જડમાં હોય છે. ચેતનની ક્રિયા જડ કરતું નથી, અને જડની ક્રિયા ચેતન કરતું નથી. ક્રિયાના ત્રણ પ્રકાર છે. -

૧. ધર્મની ક્રિયા.

૨. વિકારની ક્રિયા

૩. જડની ક્રિયા.

(૧) આત્માનો જ્ઞાન-આનંદ સ્વભાવ છે. તે જડથી અને રાગાદિથી પૃથક્ છે. એવા સ્વભાવમાં અંતર્મુખ થઈને જે સમ્યક્દર્શન-જ્ઞાન-ચારિત્રરૂપ ક્રિયા થાય છે તે ધર્મની ક્રિયા છે; આ જ ક્રિયા મોક્ષનું કારણ છે.

(૨) આત્મા પોતાના સ્વભાવથી બહિર્મુખ થઈને રાગ-દ્વેષ-મોહરૂપ જે ભાવ કરે છે તે વિકારની ક્રિયા છે, અને તે ક્રિયા સંસારનું કારણ છે.

(૩) આત્માથી ભિન્ન દેહાદિની જે ક્રિયા છે તે બધી જડની ક્રિયા છે. તે જડની ક્રિયાથી આત્માને ન તો ધર્મ થાય છે કે ન અધર્મ;-કેમ કે તેનો કર્તા આત્મા નથી.

આ રીતે ત્રણે ક્રિયાઓનું ભિન્ન ભિન્ન સ્વરૂપ સમજવું જોઈએ.

(૧૦) સમ્યક્દર્શન

પૂ. ગુરુદેવના સર્વ ઉપદેશનું મુખ્ય વજન “સમ્યક્દર્શન” ઉપર છે. આપ કહો છો કે: સમ્યક્દર્શન અલૌકિક અને અપૂર્વ ચીજ છે; સિદ્ધભગવાન જેવા અતીન્દ્રિય આનંદનો સ્વાદ સમકિતીએ પોતાના આત્મામાં ચાખી લીધો છે. એક સેકંડના સમ્યક્દર્શનમાં એટલી તાકાત છે કે અનંત ભવનો નાશ કરી નાંખે. સમ્યક્દર્શન થતાં જ જીવ નિઃશંક થઈ જાય છે કે બસ! હવે મારે અનંત ભવનો અભાવ થઈ ગયો, હવે હું સાધક થયો ને અલ્પકાળમાં જ મારી મુક્તિ થશે. સમકિતીને સ્વયં પોતાથી જ પોતાનો નિર્ણય થાય છે, બીજાને પૂછવું નથી પડતું. જીવે સંસાર પરિભ્રમણમાં શુભ રાગરૂપ વ્રત-તપ-ત્યાગ અનંત વાર કર્યા છે પરંતુ સમ્યક્દર્શન કદી પ્રગટ કર્યું નથી; અને સમ્યક્દર્શન વગર કદી સમ્યક્જ્ઞાન કે સમ્યક્ચારિત્ર હોતું નથી. સમ્યક્દર્શન વગર જ્ઞાન અને ચારિત્ર પણ મિથ્યા જ હોય છે, માટે સમ્યક્દર્શન જ ધર્મનું મૂળ છે-એમ જાણીને પહેલાં સમ્યક્દર્શનનો પ્રયત્ન કરવો જોઈએ.

-આ રીતે પૂ. ગુરુદેવના ઉપદેશનો સંક્ષિપ્ત પરિચય કરાવ્યો. પૂ. ગુરુદેવની સાનુભવ પ્રવચન શૈલી શ્રોતાજનોને મુગ્ધ કરી નાંખે છે. પ્રવચનમાં તેઓ અનેક યુક્તિઓ, દષ્ટાંતો અને શાસ્ત્રના આધારો આપે છે. હજારો શ્રોતાજનોની સભામાં પણ સંપૂર્ણ શાંત વાતાવરણ રહે છે અને સમયની બરાબર નિયમિતતા જળવાય છે તેઓશ્રીની વાણી આત્મસ્પર્શી હોવાથી નિઃશંકરૂપે ધારાપ્રવાહ ચાલી જાય છે.

પરદ્રવ્ય બંધનું કારણ નથી

જ્ઞાનીને બંધન કેમ થતું નથી અને અજ્ઞાનીને બંધન કેમ થાય છે ? તેનો ખુલાસો કરતાં આચાર્ય ભગવાન કહે છે કે: બાહ્ય સંયોગો તો જ્ઞાનીને કે અજ્ઞાનીને કોઈને બંધનનું કારણ થતા નથી. જીવોને પોતાનો અજ્ઞાનભાવ જ બંધનું કારણ છે. જ્ઞાની તો પોતાના જ્ઞાનભાવ રૂપે જ પરિણમતા હોવાથી તેને બંધન થતું નથી; અને અજ્ઞાની પોતાના અજ્ઞાન ભાવરૂપે પરિણમતો હોવાથી તેને બંધન થાય છે. જ્ઞાની અને અજ્ઞાનીના અંતર-પરિણમનનું મોટું અંતર પૂ. ગુરુદેવે આ પ્રવચનમાં ઓળખાવ્યું છે.

(સમયસાર-બંધઅધિકાર ઉપરના પ્રવચનોમાંથી)

અંતર્મુખ થઈને જ્યાં જ્ઞાનસ્વભાવી આત્માનો પત્તો લાગ્યો ત્યાં ધર્મીએ પોતાના આત્માને પરથી ભિન્ન જાણ્યો, અને રાગાદિ પરભાવોથી પણ આત્મસ્વભાવની ભિન્નતા જાણી; હવે તે અંતર્મુખ જ્ઞાનસ્વભાવની દૃષ્ટિથી જ્ઞાનભાવપણે જ પરિણમે છે. અલ્પરાગાદિ થાય તેમાં તન્મયપણે પરિણમતા નથી. આવા જ્ઞાની ધર્માત્મા બાહ્યભોગોપભોગની સામગ્રી વચ્ચે વર્તતા હોય ત્યારે પણ અજ્ઞાનજનિત બંધન તેને થતું નથી. સંયોગો જ્ઞાનીને અજ્ઞાનરૂપ પરિણમાવી શકતા નથી, તેથી સંયોગના કારણે બંધન થતું નથી. અજ્ઞાની તે સંયોગના પ્રસંગ વખતે જ્ઞાનને ભૂલીને પર સાથે એકતાબુદ્ધિથી, રાગમાં લીન થઈને અજ્ઞાનભાવપણે પરિણમે છે, તેથી તેને પોતાના અજ્ઞાનભાવને લીધે બંધન થાય છે.

પરસંયોગના નિમિત્તે જ્ઞાનીને બંધન થતું નથી તે સમજાવવા અહીં શંખનો દાખલો આપ્યો છે. જેમ શંખ પોતાના સ્વભાવથી સફેદ છે. તે કાળી-રાતી વગેરે ચીજોને ખાય તોપણ તેના કારણે તેનું શ્વેતપણું હણાતું નથી, અર્થાત્ કાળીવસ્તુ ખાવાથી શંખ કાળો થઈ જતો નથી; તેમ ઉજ્જવળ જ્ઞાનભાવરૂપે પરિણમતા જ્ઞાની પરસંયોગમાં ઉભેલા દેખાય તોપણ તે પરદ્રવ્ય તેના જ્ઞાનને અજ્ઞાનરૂપ કરી શકતું નથી; કેમ કે કોઈ પણ દ્રવ્ય બીજા દ્રવ્યને નિમિત્ત થઈ ને પરભાવસ્વરૂપે પરિણમાવી શકતું નથી, અને પરદ્રવ્યથી લાભ-નુકસાન માનનારો અજ્ઞાની જીવ ભગવાનનું નામ લેતો હોય ત્યારે પણ તેના અજ્ઞાનભાવને લીધે તેને બંધન જ થાય છે; તે સ્વયં અપરાધી હોવાથી બંધાય છે.

કોઈ તિર્યચ-બળદનો જીવ સમકિતી હોય ને ખેતરમાં ફરતાં ફરતાં લીલા મોલ ચરતો હોય, છતાં તે વખતે ય અંતરમાં જ્ઞાનાનંદસ્વભાવની દૃષ્ટિ વર્તતી હોવાથી અજ્ઞાનજનિત બંધન તેને થતું જ નથી. અને બીજો કોઈ રાગાદિથી ધર્મ માનનારો મિથ્યાદૃષ્ટિ જીવ કદાચિત પૂંજણી લઈને પરજીવની દયાના શુભ પરિણામમાં વર્તતો હોય તો પણ તે વખતેય પોતાના અજ્ઞાનભાવને લીધે તેને બંધન જ થાય છે. પરની ક્રિયા મારી એમ માનીને રાગમાં લીનપણે વર્તતો હોવાથી અજ્ઞાની ક્ષણે ક્ષણે બંધાય છે; ને જ્ઞાની તો જ્ઞાનાનંદસ્વરૂપમાં એકત્વપણે વર્તતા થકા ક્ષણે ક્ષણે કર્મોથી છૂટતા જ જાય છે.

જ્ઞાનીને બહારની ક્રિયાના સંયોગમાં ઉભેલા દેખીને ‘તે સંયોગને લીધે જ્ઞાનીને બંધન થતું હશે,’ એમ અજ્ઞાની કલ્પે છે; પણ તે વખતે ય જ્ઞાની તો સંયોગથી પાર પોતાના જ્ઞાનસ્વભાવની દૃષ્ટિથી જ્ઞાનભાવપણે પરિણમતા થકા કર્મોથી છૂટતા જ જાય છે. એ જ્ઞાનભાવની ઓળખાણ અજ્ઞાનીને નથી. સંયોગ ઘટયા માટે બંધન ઘટયું અને સંયોગ વધ્યા માટે બંધન વધ્યું એમ અજ્ઞાનીઓ જ બાહ્યદૃષ્ટિથી દેખે છે, પણ વસ્તુ સ્થિતિ એમ નથી.

હાથમાં તલવારનો સંયોગ હોય માટે જ્ઞાનીનું જ્ઞાન પલટીને અજ્ઞાનરૂપ થઈ જાય-એમ નથી અને લાખો વર્ષ સુધી દ્રવ્યલિંગ ધારણ કરીને શુભરાગમાં વર્તે તેથી કાંઈ અજ્ઞાનીનું અજ્ઞાન છૂટીને જ્ઞાન થઈ જાય-એમ નથી. સ્વયં અંતર્મુખ થઈને જ્ઞાનરૂપે પરિણમતા જ્ઞાનીને અજ્ઞાનરૂપ કરવા કોઈ પરદ્રવ્યની તાકાત નથી; અને સ્વયં અજ્ઞાનભાવરૂપે વર્તતા અજ્ઞાનીને જ્ઞાનરૂપ કરવા કોઈ પરદ્રવ્ય સમર્થ નથી.

જેમ ઘોળો શંખ પણ જ્યારે પોતાની મેળે ઘોળાશ છોડીને કાળાશરૂપે પરિણમે ત્યારે તે સ્વયં કાળો થાય છે; ભલે તે વખતે કાળી ચીજ ખાતો હોય કે ન

ખાતો હોય પણ તે સ્વયંકૃત કૃષ્ણભાવરૂપ થાય છે. કોઈ પરદ્રવ્ય તેને કૃષ્ણરૂપે પરિણમાવતું નથી. તેમ જે જીવ સ્વયમેવ પોતાના જ્ઞાનભાવને છોડીને જ્યારે અજ્ઞાનરૂપે પરિણમે છે ત્યારે પોતાના સ્વયંકૃત અજ્ઞાનભાવથી જ તે અજ્ઞાની થાય છે. પણ કોઈ પર ચીજ તેને અજ્ઞાનરૂપ કરતી નથી. પરચીજનો સંયોગ હોય કે ન હોય તો પણ સ્વયંકૃત અજ્ઞાનભાવને લીધે તે જીવ પોતે જ અજ્ઞાની થાય છે. આ રીતે જીવ પોતે પોતાના સ્વયંકૃત ભાવથી જ જ્ઞાનરૂપ કે અજ્ઞાનરૂપ પરિણમે છે. અને જેને બંધન થાય છે તેને પોતાના અજ્ઞાનભાવને લીધે જ બંધન થાય છે. જ્ઞાનીને તો જ્ઞાનભાવ હોવાથી બંધન થતું નથી. જ્ઞાનભાવમાં જ્ઞાનીને બંધન થવાની શંકા ઉઠતી જ નથી. આ રીતે જ્ઞાનભાવમાં નિઃશંકપણે વર્તતો જ્ઞાની કર્મથી બંધાતો નથી પણ તેને કર્મોની નિર્જરા જ થતી જાય છે.

જ્ઞાનીની અદ્ભુત અંતરપરિણતિ

જ્ઞાનીના અંતરના જ્ઞાન પરિણામ રાગથી પણ પાર છે. એટલે પરમાર્થે જ્ઞાની રાગના કર્તા નથી, જ્ઞાની તો જ્ઞાનપરિણામના જ કર્તા છે. અજ્ઞાનીને એકલો રાગ જ દેખાય છે, એટલે જ્ઞાનીને પણ તે એ જ દ્રષ્ટિએ દેખે છે

“ આ જ્ઞાની રાગ કરે છે, આ જ્ઞાની હર્ષ વેદે છે;” પણ તે વખતે રાગ અને હર્ષથી પાર જ્ઞાનીની પરિણતિ વર્તે છે તેને તે અજ્ઞાની દેખતો નથી. જ્ઞાનીની પરિણતિ રાગથી ભિન્ન છે. જેને પોતાને રાગથી ભિન્ન જ્ઞાનભાવનું વેદન નથી તે જીવ જ્ઞાનીની રાગાતીત જ્ઞાનપરિણતિને ક્યાંથી જાણી શકે? અંતરાત્માની ગતિ બહિરાત્મા ક્યાંથી જાણે? જ્ઞાનીના પરિણામ સમ્યગ્દર્શન અને સમ્યજ્ઞાન સહિત ઉજ્જવળ છે, તે ઉજ્જવળતાને તેઓ જ જાણે છે, મિથ્યાદ્રષ્ટિઓ તે ઉજ્જવળતાને જાણતા નથી. જો જ્ઞાનીની અંતરપરિણતિને યથાર્થ સ્વરૂપે ઓળખે તો જીવને પોતામાં સ્વભાવ અને વિભાવનું ભેદજ્ઞાન થયા વગર રહે નહિ.

સમ્યગ્દ્રષ્ટિનું પરમ સાહસ

ગમે તેવા ધોર પરિષદ પ્રસંગમાં પણ જ્ઞાની પોતાના જ્ઞાનસ્વભાવની શ્રદ્ધાથી ચ્યૂત થતા નથી. નિઃશંકપણે તે પોતાના જ્ઞાનભાવમાં પરિણમે છે; સમ્યગ્દ્રષ્ટિ જ આવું પરમ સાહસ કરવા સમર્થ છે, -એ વાત હવેના કલશમાં કહે છે.-

(શાર્દૂલવિક્રીડિત)

સમ્યગ્દૃષ્ટય એવ સાહસમિદં કર્તુ ક્ષમંતે પરં
યદવજ્રેઽપિ પતત્વમી ભયચલત્ત્રૈલોક્યમુક્તાધ્વનિ ।
સર્વામેવ નિસર્ગનિર્ભયતયા શંકાં વિહાય સ્વયં
જાનંતઃ સ્વમવધ્યબોધવપુષં બોધાચ્ચયવંતે ન હિ ॥૧૫૪॥

જીઓ, આ ધર્મી જીવનું અંતરંગ પરાક્રમ! માત્ર સમ્યગ્દ્રષ્ટિઓ જ આવું પરમ સાહસ કરવાને સમર્થ છે કે, જેના ભયથી ત્રણલોક ખળભળી જાય ને પોતાનો માર્ગ છોડી દે-એવો વજ્રપાત થાય તો પણ સમ્યગ્દ્રષ્ટિ પોતાના જ્ઞાનસ્વભાવથી ચ્યૂત થતા નથી. ‘હું તો જ્ઞાનસ્વરૂપ છું, મારું જ્ઞાનશરીર અવધ્ય છે, જગતમાં કોઈ તેને હણવા સમર્થ નથી’-આમ નિઃશંક અને નિર્ભયપણે જાણતા થકા ધર્માત્મા પોતાના જ્ઞાન-શ્રદ્ધાનથી ડગતા નથી.

કદાચિત કોઈ દેવ આવીને એમ કહે કે તારી માન્યતા ખોટી છે માટે એ માન્યતા છોડી દે; નહિતર હું તારા પ્રાણ હરી લઈશ, તો ત્યાં પણ જ્ઞાની ધર્માત્મા પોતાના જ્ઞાનસ્વભાવની શ્રદ્ધા છોડતો નથી, જ્ઞાનસ્વરૂપથી તે ચ્યૂત થતા નથી. સ્વરૂપમાં નિઃશંકતા છે તેથી તેમને નિર્ભયતા છે. હું તો જ્ઞાનશરીરી છું, આ જડ શરીર મારું છે જ નહિ, ને મારા જ્ઞાનશરીરને હણવા કોઈ આ જગતમાં સમર્થ નથી. કદાચિત વજ્રપાત થાય ને ત્રણલોકના જીવો ભયથી ખળભળી ઊઠે તો પણ ત્યાં ધર્માત્મા પોતાના સ્વરૂપની શ્રદ્ધાથી ડગતા નથી. જગતના સાધારણ જીવો તો ભયથી ખળભળી ઊઠે છે ને માર્ગ છોડી દે છે, પણ સમકિતી ધર્માત્મા પોતાના સ્વરૂપની શ્રદ્ધાથી નિઃશંકપણે વર્તે છે તેથી તે નિર્ભય છે, તે પોતાના માર્ગથી ચ્યૂત થતા નથી;-આવા સમકિતી ધર્માત્માને નિર્જરા થાય છે.



સમ્યગ્દષ્ટિ નિઃશંક અને નિર્ભય હોય છે

(સમયસાર નિર્જરા-અધિકાર ઉપરના પ્રવચનોમાંથી)

વીર સં. ૨૪૮૩

જેઠ વદ ૮-૯-૧૦

*

“ આહા ! હું તો જ્ઞાનસ્વભાવ જ છું. જ્ઞાનથી ભિન્ન બીજું કંઈ મારું સ્વરૂપ નથી; મારું જ્ઞાનસ્વરૂપ જે મેં પ્રતીતમાં લીધું છે તે કદી અન્યથા થવાનું નથી, જગતમાં કોઈ સંયોગનું એવું સામર્થ્ય નથી કે મારા જ્ઞાનસ્વરૂપને અન્યથા કરી શકે ? ”-આવી સ્વભાવની નિઃશંકતાને લીધે સમ્યગ્દષ્ટિ નિર્ભય હોય છે.

જ્ઞાની અંદરની નિઃશંકતાથી કહે છે કે: ભેદજ્ઞાનરૂપી ભાલાવડે અમે મોહને વીંધી નાંખ્યો છે. મોહને મારીને અમે જઈએ છીએ.....એકાદ ભવમાં મોક્ષ પામશું.....ને ફરીને આ સંસારમાં આવશું નહિ.

જુઓ, આ જ્ઞાનીની નિર્ભયતા !

*

સમકિતી નિઃશંકિત હોવાથી સર્વત્ર નિર્ભય છે-એ વાત હવેની ગાથામાં કહે છે. -

સમ્યક્ત્વવંત જીવો નિઃશંકિત તેથી છે નિર્ભય અને છે સપ્તભયપ્રવિમુક્ત જેથી, તેથી તે નિઃશંક છે.૨૮૮

જુઓ, આ સમ્યગ્દષ્ટિ ધર્માત્માની દશા !

સમકિતી જીવો અત્યંત નિઃશંક અને નિર્ભય હોય છે; કેમ ? કારણ કે તેઓ પોતાના જ્ઞાનાનંદ સ્વભાવ સિવાય સમસ્ત કર્મોના ફળ પ્રત્યે અભિલાષા રહિત હોવાથી, કર્મો પ્રત્યે અત્યંત નિરપેક્ષપણે વર્તે છે. રાગાદિ થાય તેની પણ અપેક્ષા નથી એટલે કે આ રાગ મને કંઈ લાભ કરશે એવી જરા પણ બુદ્ધિ નથી; હું તો રાગથી પાર જ્ઞાનસ્વરૂપ જ છું, એ સિવાય બીજું કંઈ મારું છે જ નહિ.-આ પ્રમાણે અત્યંત નિઃશંક-દારુણ નિશ્ચયવાળા હોવાથી સમ્યગ્દષ્ટિ જીવો અત્યંત નિર્ભય છે. સિંહ પાછળ આવે ને જરાક ભયથી સમકિતી પણ દોડીને ભાગે, છતાં તે વખતે પણ, આચાર્યદેવ કહે છે કે તે સમકિતી નિર્ભય છે, કેમકે આ સિંહ મને મારા સ્વરૂપથી ડગાવશે- એવો ભય તેમને થતો નથી, માટે તે નિર્ભય છે. જ્ઞાનસ્વરૂપમાં શંકા ઉત્પન્ન કરે એવો ભય જ્ઞાનીને કદી થતો નથી. “ હું જ્ઞાનસ્વરૂપ છું ”-એવી પ્રતીતમાં ધર્મને કદી શંકા થતી નથી, અને જ્ઞાનથી ભિન્ન કોઈ પરભાવની તેને અપેક્ષા નથી. સ્વરૂપમાં નિઃશંક અને પરભાવોથી અત્યંત નિરપેક્ષ હોવાથી ધર્માત્મા અત્યંત નિર્ભય છે. જરાક રાગાદિ થાય કે પ્રતિકૂળતા આવી પડે ત્યાં “ આ રાગ કે પ્રતિકૂળતા મારા જ્ઞાનસ્વરૂપનો નાશ

કરી નાંખશે ” એવો ભય કે સંદેહ જ્ઞાનીને થતો નથી-આ રીતે જ્ઞાની અત્યંત નિઃશંક અને નિર્ભય હોય છે.

આહા ! હું તો જ્ઞાનભાવ જ છું, જ્ઞાનથી ભિન્ન બીજું કંઈ મારું સ્વરૂપ નથી; શુભ-અશુભ કર્મોના ઉદય વખતે પણ હું તો જ્ઞાનભાવરૂપે જ પરિણમનારો છું, સમસ્ત કર્મોના ફળથી હું અત્યંત ભિન્ન છું-આવો જ્યાં અનુભવ થયો ત્યાં ધર્મીને સંદેહ કે ભય ક્યાંથી હોય ? મારું જ્ઞાનસ્વરૂપ જે મેં પ્રતીતમાં લીધું છે તે કદી અન્યથા થવાનું નથી. જગતમાં કોઈ સંયોગનું એવું સામર્થ્ય નથી કે મારા જ્ઞાનસ્વરૂપને અન્યથા કરી શકે.-આવી સ્વભાવની નિઃશંકતાને લીધે સમ્યક્દષ્ટિ નિર્ભય હોય છે. હવે, સમકિતીને સાત ભય હોતા નથી-એ વાત આચાર્યદેવ છ કલશ દ્વારા અદ્ભુત રીતે સમજાવે છે:

**(૧-૨) નિઃશંકપણે અંતરમાં ચૈત્સવરૂપ લોકને અવલોકતા જ્ઞાનીને
આ લોક કે પરલોક સંબંધી ભય હોતો નથી.**

જ્ઞાની ધર્માત્માને પોતાના સ્વરૂપની નિઃશંકતાને લીધે આ લોક તથા પરલોકનો ભય નથી, તે વાત આચાર્યદેવ શ્લોકમાં કહે છે. -

(શાર્દૂલવિક્રીડિત)

**લોકઃ શાશ્વત એક એષ સકલવ્યક્તો વિવિક્તાત્મન-
શ્ચિલ્લોકં સ્વયમેવ કેવલમયં ચલ્લોકયત્યેકકઃ ।
લોકોઽયં ન તવાપરસ્તદપરસ્તસ્યાસ્તિ તદ્ભીઃ કુતો
નિશંકઃ સતતં સ્વયં સ સહજં જ્ઞાનં સદા વિંદતિ ॥૧૫૫॥**

(સમકિતીને સાત ભયનો અભાવ દર્શાવનારા આ ૧૫૫ થી ૧૬૦ સુધીના છ કળશ બહુ સુંદર ભાવવાળા હોવાથી મોઢે કરવા જેવા છે.)

સમ્યક્દષ્ટિ ધર્માત્મા અંતરદષ્ટિથી સ્વયમેવ એકલો પોતાના ચૈતન્યસ્વરૂપ લોકને અવલોકે છે, બહારના લોકથી ભિન્ન ચૈતન્યસ્વરૂપે જ પોતાના આત્માને અનુભવે છે; તેથી તે જ્ઞાની જાણે છે કે આ ચૈતન્યસ્વરૂપ લોક જ મારા આત્માનો લોક છે; તેનાથી ભિન્ન બીજો કોઈ આ લોક કે પરલોક મારો નથી.-આ રીતે જ્ઞાની તો નિરંતર નિઃશંકપણે પોતાના આત્માને સહજજ્ઞાનસ્વરૂપે જ અનુભવે છે, ત્યાં તેને આ લોક કે પરલોક સંબંધી ભય ક્યાંથી હોય ?

જગતમાં પરવસ્તુઓ તો આ આત્માથી ભિન્ન છે, લોકની કોઈ ચીજ આત્માની નથી. આત્મા અનંત ચૈતન્યશક્તિથી ભરેલો છે; આ ચૈતન્યસ્વરૂપી જે લોક છે તે જ આત્માનો લોક છે; આત્માનો આ ચૈતન્યસ્વરૂપ લોક સદા આત્મા સાથે શાશ્વત રહે છે ને બીજાના સંબંધ વગરનો તે એકલો છે, આત્મા પોતે અંતર્મુખ થઈને એકલો જ (કોઈ મન-વાણી-દેહાદિની મદદ વિના જ) પોતાને અંતરમાં અવલોકે છે, તેથી પોતે જ પોતાનો લોક છે; ને આત્માનું ચૈતન્યસ્વરૂપ સદા વ્યક્ત છે. આ રીતે ચૈતન્યસ્વરૂપ આત્માને જ પોતાનો લોક જાણતા હોવાથી ધર્માત્માને લોકસંબંધી ભય હોતો નથી. અહો ! હું તો જ્ઞાયક છું. જ્ઞાનસ્વરૂપમાં જ મારું સર્વસ્વ છે, જ્ઞાનસ્વરૂપથી બાહ્ય મારું કોઈ છે જ નહિ, એમ ધર્મી જાણે છે, માટે દેહાદિ સામગ્રીનું શું થશે ? એવો ભય ધર્માત્માને હોતો નથી. હું મારી અંતરની સામગ્રીથી પરિપૂર્ણ છું, બહારની સામગ્રી મારી નથી-એવા અનુભવની નિઃશંકતામાં ધર્માત્માને આ લોક કે પરલોકનો ભય હોતો નથી ‘આ જગતમાં મારું કોણ ? પરભવમાં મારું શું થશે ? હું ક્યાં જઈશ ?’ એવો સંદેહ કે ભય ધર્માત્માને થતો નથી. હું ચૈતન્યસ્વરૂપ છું ને પરભવમાં પણ હું જ્ઞાનસ્વરૂપે જ રહીશ, જ્ઞાનસ્વરૂપ જ મારો પર-લોક (ઉત્કૃષ્ટ વસ્તુ) છે. આવી જ્ઞાનસ્વરૂપની નિઃશંકતામાં ધર્મીને બીજી શંકા થતી નથી, ને શંકા નહિ હોવાથી ભય પણ થતો નથી.

“હે આત્મન્ ! આ ચૈતન્યસ્વરૂપ લોક જ તારો છે, તેનાથી ભિન્ન બીજો કોઈ લોક-આ લોક કે પરલોક તારો નથી.” આમ જ્ઞાની વિચારે છે અને તે નિઃશંકપણે વર્તતો થકો પોતાના સહજજ્ઞાનને સદા અનુભવે છે. આવા અનુભવમાં ધર્માત્માને આ લોક કે પરલોક સંબંધી ભય હોતો નથી.

જીઓ, લૌકિકમાં રાજપદ વગેરેમાં તો પુણ્યની અપેક્ષા છે, તેમાં કાંઈ ગુણની અપેક્ષા નથી. મિથ્યાદષ્ટિ જીવ પણ કોઈ વિશેષ પુણ્યના ઉદયથી રાજા થાય, ત્યાં કોઈ એમ વિરોધ કરે કે બસ, અમારે માથે મિથ્યાદષ્ટિ રાજા ન જોઈએ. આમ વિચારીને વિરોધ કરે તો તેને કષાયનો અભિપ્રાય છે, તેને પુણ્યનો વિવેક નથી. જેમ પુણ્ય અનુસાર જે માતા-પિતા મળ્યા, ત્યાં કોઈ એમ વિચારે કે મિથ્યાદષ્ટિ જીવોને માતા-પિતા તરીકે ન સ્વીકારું, તો તેને વિચારમાં વિવેક નથી. ભાઈ, લૌકિકમાં એમ માપ ન હોય, અને ધર્મમાં કોઈ “અમારા ગુરુ બહુ પુણ્યવંત છે”-એમ એકલા પુણ્ય ઉપરથી ગુરુપદને ઓળખે તો તેણે ખરેખર ગુરુપદને ઓળખ્યું નથી. ધર્મ ચીજ જીદી છે ને પુણ્ય જીદી ચીજ છે. લૌકિકમાં તો જે પુણ્યથી મોટો હોય તે મોટો ગણાય.

અહીં તો કહે છે કે ધર્માત્માને પોતાના ચૈતન્યસ્વરૂપ સિવાય કોઈની અપેક્ષા નથી. મારા ચૈતન્યસ્વરૂપ ઉત્તમ લોકને બગાડવા આ જગતમાં કોઈ સમર્થ નથી. આમ ધર્મી જીવ દુનિયાની દરકાર છોડીને આત્માના અંતરસ્વરૂપમાં વળે છે. અંતરસ્વરૂપના અનુભવમાં આ લોકની કે પરલોકની ચિંતા શી? અંતર સ્વરૂપના અવલંબને જ્ઞાની સમકિતી ધર્માત્મા નિરંતર નિઃશંક અને નિર્ભય છે.

આ લોક કે પરલોકમાં સદાય મને મારા ચૈતન્યસ્વરૂપનો જ સાથ છે. એ સિવાય કોઈ પરનો સાથ મને નથી રાગનો પણ સાથ મને નથી. આવી નિઃશંક પ્રતીતને લીધે ધર્માત્માને કદી આ લોક સંબંધી કે પરલોક સંબંધી ભય હોતો નથી. જેને ચૈતન્યસ્વરૂપની નિઃશંકતા નથી તેને જ ભય હોય છે ને તેને જ બંધન થાય છે. ધર્માત્માને ચૈતન્યસ્વરૂપની નિઃશંકતાને લીધે લોક સંબંધી નિર્ભયતા છે, તેથી તેને નિર્જરા જ થતી જાય છે પણ બંધન થતું નથી.

અહા, એક વાર આ વાતનો નિર્ણય તો કરો. આ અંતરની વસ્તુની વાત છે. એકલા વૈરાગ્યની આ વાત નથી; પણ અંતરમાં જગતથી ભિન્ન ચૈતન્ય સ્વરૂપને જ્યાં અનુભવ્યું છે ત્યાં જગતમાં ક્યાંય પરદ્રવ્ય કે પરભાવ સાથે એકતાબુદ્ધિ થતી જ નથી, જ્ઞાનમાં જ એકતારૂપે પરિણમન રહે છે, માટે ત્યાં પર સંબંધી ભય હોતો નથી. કર્મનો ઉદય આવીને મારા ચૈતન્યસ્વરૂપને બગાડી નાંખશે એવો પણ ભય ધર્માત્માને હોતો નથી.

(૩) જ્ઞાની નિર્ભયપણે જ્ઞાનને જ વેદે છે, બીજી કોઈ વેદનાનો ભય જ્ઞાનીને નથી.

સમકિતી ધર્માત્માને વેદના-ભય પણ હોતો નથી એમ હવે કહે છે કે-

एषैकेव हि वेदना यदचलं ज्ञानं स्वयं वेद्यते

निर्भेदोदितवेद्यवेदकबलादेकं सदानाकुले: ।

नैवान्यागतवेदनैव हि भवेतद्व्री: कुतो ज्ञानिनो ?

निश्शंक: सततं स्वयं स सहजं ज्ञानं सदा विंदति ।। ૧૫૬ ।।

જેને અંતરમાં આત્માના અતીન્દ્રિય આનંદનું સ્વસંવેદન થયું છે એવા સમ્યક્દષ્ટિ-જ્ઞાની ધર્માત્મા જાણે છે કે મારો આત્મા વેદક થઈને પોતાના જ્ઞાનઆનંદના નિરાકુળસ્વાદનો જ વેદનાર છે; મારા જ્ઞાનઆનંદથી ભિન્ન બીજું કોઈ વેદન મારામાં નથી. મારા જ્ઞાન-આનંદના વેદનમાં આકુળતાના વેદનનો પણ અભાવ છે, તો પછી પુદ્ગલજન્ય રોગાદિ વેદના તો ક્યાં રહી? આ રીતે નિઃશંકપણે પોતાના સહજ અનાકુળ જ્ઞાનને જ નિરંતર વેદતા હોવાથી જ્ઞાનીને બીજી વેદનાનો ભંગ હોતો નથી.

જીઓ, અત્યારે ઈન્ફલ્યુએન્સા રોગ બહુ ફેલાયો છે, ને લોકો ચારેકોર ભયભીત થઈ ગયા છે. પણ ધર્મી તો એમ જાણે છે કે આ રોગની વેદના તો દેહમાં છે, આ જડ દેહ જ મારો નથી ત્યાં મને રોગની વેદના કેવી? હું તો મારા જ્ઞાનને જ વેદું છું; જ્ઞાન જ મારું શરીર છે. મારા જ્ઞાનશરીરમાં આ ઈન્ફલ્યુએન્સા

વગેરે રોગોનો પ્રવેશ જ નથી, ત્યાં મને વેદનાનો ભય ક્યાંથી હોય ?

વેદ-વેદક બંને અભેદ હોય છે એટલે કે આત્મા વેદક થઈને પોતાના ભાવને વેદે, પણ શરીરને ન વેદે. પોતાથી ભિન્ન વસ્તુની વેદના પોતાને કેમ હોય ? ધર્મીનો આત્મા તો પોતાથી અભિન્ન એવા જ્ઞાનનું જ વેદન કરે છે; તે જ્ઞાનવેદનમાં બહારની કોઈ વેદનાનો પ્રવેશ જ નથી, તો પછી જ્ઞાનીને વેદનાનો ભય કેમ હોય ? આ દેહ છેદાય કે ભેદાય, તેમાં રોગ થાય કે વીંછી કરડે-તેની વેદનાનું વેદન ધર્મીને નથી-નબળાઈથી જરાક અણગમો કે દ્વેષ થઈ જાય તોપણ તે દ્વેષને પોતાના જ્ઞાનસ્વરૂપ સાથે એકપણે તેઓ વેદતા નથી, દ્વેષથી ભિન્ન જ્ઞાનભાવને જ પોતામાં એકત્વપણે વેદે છે; માટે જ્ઞાનવેદનમાં નિઃશંકપણે વર્તતા ધર્માત્માને બીજી કોઈ બાહ્યવેદનાનો ભય હોતો નથી.

‘વેદના’ માં અનુકૂળ અને પ્રતિકૂળ બંને વેદના લેવી. જેમ ગમે તેવી પ્રતિકૂળતાની વેદનામાં પણ ભીંસાઈને ધર્માત્મા પોતાના સ્વરૂપની શ્રદ્ધા છોડતા નથી; તેમ ગમે તેવી અનુકૂળતાના ગંજ હોય તો પણ ધર્માત્મા તેની વેદનામાં-સંયોગના ભોગવટામાં-સુખબુદ્ધિથી એકાગ્ર થઈને પોતાના સ્વરૂપની શ્રદ્ધાને કદી છોડતા નથી. હર્ષ-શોકરૂપ વિકારનું જે ક્ષણિક વેદન છે તેનાથી પણ ભિન્ન પોતાના જ્ઞાનસ્વરૂપને જાણ્યું છે ને આત્માના અતીન્દ્રિય આનંદના અંશનું વેદન થયું છે, ત્યાં બાહ્ય રોગાદિની વેદનાનો ભય ધર્માત્માને હોતો નથી. અમે તો આત્માના અતીન્દ્રિય આનંદને વેદનારા છીએ, હર્ષ-શોકનું વેદન થાય તે પણ ખરેખર અમારું વેદન નથી, તે વિકારી વેદનાનો મારા જ્ઞાનસ્વરૂપમાં પ્રવેશ નથી; અને બહારમાં રોગાદિ થાય તે તો મારાથી બહાર જ છે, તેની વેદના મને નથી.-આવા ભેદજ્ઞાનમાં ધર્માત્માને કદી વેદનાનો ભય હોતો નથી.

જેમાં જે ભર્યું હોય તેમાં તેનું વેદન થાય. ધર્મી જાણે છે કે મારા આત્મામાં તો આનંદ અને શાંતિ જ ભર્યા છે, તેથી આત્મસન્મુખ દષ્ટિમાં મને મારા આનંદ અને શાંતિનું જ વેદન છે. આવું જાણતાં ધર્મી ક્ષણિક હર્ષશોક જેટલા વેદનમાં એકાકાર થતા નથી. મારા જ્ઞાનમાં બીજી કોઈ ચીજનો પ્રવેશ જ નથી. તો તેનું વેદન મને કેમ હોય ? અજ્ઞાની તો હર્ષ-શોકના ક્ષણિકવેદનમાં એવો એકાકાર થઈ જાય છે કે જ્ઞાનઆનંદસ્વરૂપને સાવ ભૂલી જ જાય છે, હર્ષશોકથી જીદું કોઈ વેદન તેને ભાસતું જ નથી; તેથી હર્ષ-શોકના જ વેદનમાં એકાકારપણે વર્તતો તે કર્મોથી બંધાય જ છે. ને જ્ઞાની ધર્માત્માએ હર્ષ-શોકથી પાર ચૈતન્ય આનંદના વેદનને જાણ્યું છે, તેથી તે હર્ષ-શોકના વેદન વખતે પણ તેમાં એકાકારરૂપે પરિણમતા જ નથી, તેનાથી ભિન્નપણે રહીને, જ્ઞાનમાં જ એકતા કરીને જ્ઞાનને વેદે છે, તેથી તે જ્ઞાનવેદનની મુખ્યતામાં ધર્મીને નિર્જરા જ થતી જાય છે. ધર્મીને જ્ઞાનની મુખ્યતાનું વેદન હોવાથી તેનું જ એક વેદન ગણ્યું, ને હર્ષ-શોકનું અલ્પ વેદન હોવા છતાં તે ગૌણ હોવાથી, તેનો અભાવ ગણ્યો. આ રીતે ધર્મીને એક જ્ઞાનવેદનામાં બીજી વેદનાનો અભાવ જ છે, તેથી તેને વેદનાનો ભય હોતો નથી.

શ્રેણિકરાજા વગેરે સમકિતી જીવો નરકમાં છે તેમને પણ અંતરમાં ચૈતન્યદષ્ટિથી જ્ઞાનવેદનની જ મુખ્યતા છે, શોકનું વેદન મુખ્ય નથી, કેમકે દષ્ટિ તો અંતરના ચૈતન્યસ્વભાવ ઉપર જ છે. હર્ષ-શોકની વેદના તે તો ઉપરના ભાવો છે, તે ઉપરના ભાવો વડે અંતરમાં જવાતું નથી. તે ઉપરના ભાવોને ઓળંગીને ધર્માત્માએ અંતરમાં પ્રવેશ કર્યો છે,-અંતર્મુખ થઈને તે પોતાના આત્મિક જ્ઞાન-આનંદના શાંતરસને વેદે છે.

જેનું વર્ણન સાંભળતાં પણ સાધારણ પ્રાણીને કંપારી છૂટે એવી નરકની વેદનામાં પડ્યો હોય, ત્યાં અજ્ઞાની તો તે વેદનામાં ભીંસાઈ જાય છે ને એનાથી ભિન્ન મારું ચૈતન્યતત્ત્વ છે, એવી ચૈતન્યની વેદના તે ભૂલી જાય છે. અને ત્યાં જ્ઞાની તો તે નરકની વેદનાથી પાર પોતાના જ્ઞાનાનંદસ્વરૂપના વેદનને વેદે છે. જ્ઞાનાનંદસ્વરૂપની દષ્ટિની મુખ્યતામાં શોકના વેદનનો તેને અભાવ છે. પણ આ વાત અંતરની છે, લોકોને બહારથી સમજવું કઠણ પડે તેવું છે.

જીઓ, પં. બનારસીદાસજી જ્યારે અંતિમ દશામાં હતા ત્યારે તે તો પોતાની જ્ઞાનદશામાં હતા, પણ પાસેના લોકોને એવી શંકા પડી કે-આનો જીવ છૂટતાં વાર લાગે છે તેથી જરૂર તેનો જીવ ક્યાંક કોઈ

વસ્તુમાં ચોંટયો છે. પંડિતજી એમની વાત સમજી ગયા.....ને તરત ઇસારાથી પાટી મંગાવી તેમાં લખ્યું:-

**“ જ્ઞાનકુત્તકા હાથ મારી અરિ મોહના,
ચલે બનારસીદાસ ફેર નહિ આવના. ”**

જીઓ, આ જ્ઞાનીની અંદરની દશા ! અંદરની નિ:શંકતાથી કહે છે કે, ભેદજ્ઞાનરૂપી ભાલાવડે અમે મોહને વીંધી નાંખ્યો છે, મોહને મારીને અમે જઈએ છીએ. એકાદ ભવમાં મોક્ષ પામશું.....ને ફરીને આ સંસારમાં આવશું નહિ. જીઓ, આ જ્ઞાનીની નિર્ભયતા ! જ્ઞાનીનાં અંતરના વેદન બહારથી ઓળખાય તેવા નથી.

આહા ! ચૈતન્યના શાંત-અનાકૂલ વેદનને ચૂકીને જીવો વ્યર્થ ચિંતા કરીને આકુળતાને જ વેદે છે. પણ બહારની જેટલી ચિંતા કરે તે બધી વ્યર્થ છે, તેમાં માત્ર આકુળતાના વેદન સિવાય બીજું કંઈ નથી. માટે ધર્મી તો નિરાકુળપણે અંતરના ચૈતન્યસ્વભાવ ઉપર નિ:શંક દષ્ટિ રાખીને જ્ઞાનના સહજવેદનને નિર્ભયપણે અનુભવે છે. અને “ જેવું વર્તમાન તેવું ભવિષ્ય ”-એ ન્યાયે તેને એવો પણ ભય નથી થતો કે ‘ભવિષ્યમાં રોગાદિની વેદનામાં હું ભીંસાઈ જઈશ !’ તે નિશંક છે કે ભવિષ્યમાં પણ મારા જ્ઞાનસ્વરૂપમાંથી આવા નિરાકુળ જ્ઞાનનું જ વેદન આવશે, મારા જ્ઞાનમાં બીજા વેદનનો અભાવ છે.-આવી નિ:શંકતાને લીધે ધર્માત્માને નિર્ભયતા છે, તેમને વેદનાભય હોતો નથી.

(આ ઉપરાંત અરક્ષા, અગુપ્તિ, મરણ કે અકસ્માત વગેરે સંબંધી ભય પણ સમ્યક્દષ્ટિને હોતો નથી તેનું વિવેચન હવે પછી આપવામાં આવશે.) (ચાલુ)



કર્મબંધથી છૂટવાનો ઉપાય

જીઓ, આચાર્યદેવ કર્મોથી છૂટવાનો ઉપાય બતાવે છે. જ્ઞાનસ્વરૂપના અનુભવવડે જ આઠ કર્મોનો નાશ થાય છે. સ્વભાવસન્મુખ દષ્ટિ થતાં સમ્યક્ત્વરૂપી સૂરજ ઉગ્યો ત્યાં તે સૂર્યનો પ્રતાપ સમસ્ત કર્મોને નષ્ટ કરી નાંખે છે; પૂર્વકર્મનો ઉદય વર્તતો હોવા છતાં દષ્ટિના જોરે સમ્યક્દષ્ટિને નવા કર્મોનો જરાપણ બંધ ફરીને થતો નથી પણ પૂર્વકર્મ નિર્જરતું જ જાય છે. ઉદય છે માટે બંધ થાય- એ વાત ક્યાંય ઉડી ગઈ; ઉદય વખતે ચિદાનંદસ્વભાવ તરફથી દષ્ટિના જોરે આત્મા તે ઉદયને ખેરવી જ નાંખે છે, એટલે તે ઉદય તેને બંધનું કારણ થયા વિના નિર્જરી જ જાય છે. જ્યાં મિથ્યાત્વના બંધનને ઉડાડી દીધું ત્યાં અસ્થિરતાના અલ્પ બંધનની શી ગણતરી ?-તે પણ કમે કમે ટળતું જ જાય છે, આ રીતે જ્ઞાનીને સ્વસન્મુખ પરિણતિને લીધે કર્મની નિર્જરા જ થાય છે, ને અલ્પકાળમાં સર્વકર્મનો નાશ કરીને તે સિદ્ધપદને પામે છે.-આવો સમ્યક્દર્શનનો મહિમા છે.

(-પ્રવચનમાંથી)

અનેકાન્તમૂર્તિ ભગવાન આત્માની



[૨૯-૩૦] તત્ત્વશક્તિ અને અતત્ત્વશક્તિ

તદ્રૂપપણું અને અતદ્રૂપપણું એવા બે વિરુદ્ધ ધર્મો આત્મામાં છે એ વાત ૨૮ મી શક્તિમાં કરી; હવે ૨૯ અને ૩૦ મી શક્તિમાં તે બંનેનું કાર્ય બતાવે છે. “તદ્રૂપ ભવનરૂપ એવી તત્ત્વશક્તિ છે.” અને “અતદ્રૂપ ભવનરૂપ એવી અતત્ત્વશક્તિ છે.” જ્ઞાનસ્વરૂપ આત્મા સ્વયમેવ આવી શક્તિવાળો છે.

ભવનરૂપ એટલે રહેવારૂપ અથવા પરિણમવારૂપ; જ્ઞાનસ્વરૂપ આત્મા પોતાના ચેતન સ્વભાવપણે જ રહીને પરિણમે છે, પણ જડરૂપે થતો નથી. આ રીતે, ચેતનસ્વભાવપણે જ રહેવારૂપ શક્તિ તે તત્ત્વશક્તિ છે, અને ચેતન મટીને જડરૂપ ન થવારૂપ શક્તિ તે અતત્ત્વશક્તિ છે. આવી બંને શક્તિ આત્મામાં ત્રિકાળ છે. આત્મા જ્ઞાનમાત્ર છે એમ કહેતાં તેમાં આ બંને શક્તિઓ પણ ભેગી આવી જ જાય છે.

આત્મામાં પોતાના જ્ઞાનાદિ સ્વરૂપે થવાની શક્તિ છે, પણ પરરૂપે થવાની શક્તિ નથી, પરરૂપે ન થવાની શક્તિ છે. અને ખરેખર શુદ્ધ આત્મદ્રવ્યમાં તો પુણ્ય-પાપરૂપે પરિણમવાની પણ શક્તિ નથી, પુણ્ય-પાપથી અતદ્રૂપ રહેવાની તેની શક્તિ છે. જો ત્રિકાળી સ્વભાવ એક સમયના વિકારમાં તદ્રૂપ થઈ જાય તો તે વિકાર ટળી શકે જ નહિ, અથવા તો વિકાર ટળતાં આખા સ્વભાવનો જ નાશ થઈ જાય, માટે ત્રિકાળ શુદ્ધસ્વભાવને વિકાર સાથે તદ્રૂપતા નથી. સમયસારની છઠ્ઠી ગાથામાં પણ કહ્યું છે કે-શુદ્ધ દ્રવ્યના સ્વભાવની દૃષ્ટિથી જોતાં જ્ઞાયકભાવ શુભાશુભ વિકારરૂપે પરિણમતો નથી. આત્માની શક્તિઓમાં વિકારરૂપે પરિણમવાનો પણ સ્વભાવ નથી તો પછી આત્મા દેહાદિનું કરવારૂપે પરિણમે, એ વાત તો ક્યાંથી હોય? વિકાર તે ત્રિકાળી શક્તિનો ભાવ નથી પણ ક્ષણિક પર્યાયનો ભાવ છે.

આત્મામાં અનંત શક્તિઓ હોવા છતાં તેમાં એવી કોઈ શક્તિ નથી કે પરને કરે કે વિકારને ઊપજાવે, હા, પરરૂપ કે વિકારરૂપ ન પરિણમે એવી તેની અતત્ત્વશક્તિ છે, ને સ્વભાવરૂપે પરિણમે એવી તત્ત્વ શક્તિ છે.

અહીં તો અનેકાન્તસ્વભાવી આત્મતત્ત્વ બતાવવું છે, આત્માનો સ્વભાવ બતાવવો છે, આત્માની શક્તિઓ બતાવવી છે, એટલે અશુદ્ધતા તેમાં ન આવે. જો કે રાગ-દ્વેષ, દુઃખ વગેરે વિકાર છે તે આત્માની જ એક

સમયપૂરતી પર્યાયની યોગ્યતા છે, પણ તે વિકારની યોગ્યતાથી ઓળખતાં આત્મતત્ત્વ ઓળખાતું નથી. આત્માના ત્રિકાળી સ્વભાવમાં કે અનંતી શક્તિઓમાં વિકારની યોગ્યતા પણ નથી, જેવો સ્વભાવ છે તેવી પર્યાય થાય તેને જ આત્મતત્ત્વ કહે છે. ધર્મ કરનારે ક્યાં દષ્ટિ કરવી?—કે જેમાંથી ધર્મ આવે ત્યાં દષ્ટિ કરવી. દેહમાંથી કે વિકારમાંથી ધર્મ આવતો નથી; એક સમયની વિકારની લાયકાતનો જ આશ્રય કરીને શ્રદ્ધા કરવાથી મિથ્યાત્વ છે. મારો આત્મા તો ત્રિકાળ જ્ઞાન-સુખ ને શ્રદ્ધારૂપે થવાની તાકાતવાળો છે, વિકારરૂપે કે પરરૂપે ન થાય એવો મારો સ્વભાવ છે,—આમ શુદ્ધસ્વભાવના આશ્રયે શ્રદ્ધા કરવાથી સમ્યક્ત્વ થાય છે.

પરરૂપે કે કર્મરૂપે થવાની શક્તિ તો એક સમય પણ આત્મામાં દ્રવ્યમાં-ગુણમાં કે પર્યાયમાં નથી, તેનાથી તો સર્વથા અતદ્રૂપે જ આત્મા પરિણમે છે.

પર્યાયમાં જે વિકાર છે તે-રૂપે થવાની શક્તિ પણ આત્માના દ્રવ્યમાં કે ગુણમાં નથી, માત્ર તે સમયપૂરતી પર્યાયની જ તે લાયકાત છે. ત્રિકાળી દ્રવ્ય-ગુણ તે વિકાર સાથે તદ્રૂપ-એકાકાર થઈ ગયા નથી.

ત્રિકાળી દ્રવ્યગુણ તરફ વળીને તેની સાથે જ્યાં પર્યાય એકાકાર-તદ્રૂપ થઈ ત્યાં તે પર્યાયમાં વિકારરૂપ પરિણમન પણ ન રહ્યું, વિકાર સાથે અતદ્રૂપે તે પર્યાય પરિણમી ગઈ. આ રીત સ્વશક્તિના અવલંબને પર્યાય શુદ્ધરૂપે પરિણમે એવી તત્ત્વશક્તિ, અને વિકારરૂપ ન એવી અતત્ત્વશક્તિ આત્મામાં છે. આ શક્તિઓ તે સ્વભાવ છે ને આત્મા સ્વભાવી છે. આત્મા પોતે આવા સ્વભાવવાળો છે કે પોતાના સ્વભાવમાં (—દ્રવ્ય, ગુણ ને શુદ્ધ પર્યાયમાં) તદ્રૂપ-એકાકાર થઈને પરિણમે અને વિકારરૂપે કે પરરૂપે અતદ્રૂપ રહે એટલે કે તે-રૂપે ન પરિણમે. અહો! વિકારરૂપે પરિણમવાનો આત્માનો સ્વભાવ જ નથી તો પછી કર્મ તેને વિકાર કરાવે એ વાત ક્યાં રહી? જેને કર્મ ઉપર ને વિકાર ઉપર દષ્ટિ છે તેને આત્માના શુદ્ધ સ્વભાવની દષ્ટિ નથી; વિકારપૂરતો જ આત્માને અનુભવે છે તે મિથ્યાદષ્ટિ છે. તેને આચાર્યદેવ સમજાવે છે કે અરે ભાઈ! વિકારરૂપે પરિણમવાનો તારો સ્વભાવ નથી, તારો સ્વભાવ તો શુદ્ધચૈતન્યસ્વરૂપે થવાનો જ છે. તે સ્વભાવ તરફ જઈને તેની સમ્યક્શ્રદ્ધા-જ્ઞાન કરવા અને તેમાં લીનતા કરવી તે જ મોક્ષનો માર્ગ છે. આ સિવાય બીજો કોઈ મોક્ષમાર્ગ નથી. વચ્ચે શુભભાવ હોય પણ તે મોક્ષમાર્ગ નથી અને તે-રૂપે પરિણમવાનો આત્માનો સ્વભાવ નથી. જો તે શુભને મોક્ષમાર્ગ માને તો તે જીવે શુભવિકારરૂપે નહિ પરિણમવારૂપ આત્મસ્વભાવને જાણ્યો નથી એટલે તે મોક્ષમાર્ગથી ભટ છે.

જેમ કોઈને ભૂત વગેરેનો ભય લાગે ત્યારે મકાનનાં બારણાં બંધ કરી દે છે; તેમ જેને વિકારનો ને ભવનો ભય લાગ્યો છે એવો જીવ અતત્ત્વશક્તિની પ્રતીતવડે આત્માના બારણાં બંધ કરી દે છે કે વિકારનો મારા સ્વભાવમાં પ્રવેશ જ નથી, મારો આત્મા વિકાર સાથે અતદ્રૂપ છે એટલે વિકારને માટે મારા આત્માનાં બારણાં બંધ છે. મકાનના બારણાં બંધ કરી દે છતાં તેમાં તો ભૂતડું પેસી પણ જાય, પણ આ ચૈતન્યમૂર્તિ આત્મા એવો છે કે તેના સ્વભાવધરમાં જઈને મિથ્યાત્વરૂપી બારણું બંધ કરી દે પછી તેમાં રાગ-દ્વેષ-મોહરૂપી ભૂતડાં પેસી શકતા નથી; જ્ઞાનીને તે રાગાદિ પોતાના સ્વભાવપણે જરા પર ભાસતા નથી.

જ્ઞાનીને કોઈ પરભાવો સ્વભાવમાં તદ્રૂપપણે નથી ભાસતા પણ અતદ્રૂપપણે જ ભાસે છે, એટલે જ્ઞાની રાગાદિમાં તદ્રૂપ થઈને-એકાકાર થઈને પરિણમતા જ નથી. રાગાદિમાં તદ્રૂપ થઈને જે પરિણમે છે તેને આત્મા ની અતત્ત્વશક્તિની પ્રતીત નથી. અહો, એક પણ શક્તિથી આત્માનું સ્વરૂપ બરાબર સમજે તો તેમાં અનંતશક્તિની પ્રતીત ભેગી આવી જાય છે.

ચૈતન્યનું ચૈતન્યરૂપે જ થવું તે તત્ત્વશક્તિ છે, અને ચૈતન્યનું જડરૂપે ન થવું તે અતત્ત્વશક્તિ છે.

**“જડ તે જડ ત્રણ કાળમાં, ચેતન ચેતનરૂપ;
કોઈ કોઈ પલટે નહિ, છોડી આપસ્વરૂપ.”**

ચેતન ત્રણે કાળ ચેતનરૂપે રહીને પરિણમે છે, ને જડ ત્રણે કાળ જડરૂપે રહીને પરિણમે છે. જડ પલટીને કદી ચેતનરૂપ થતું નથી ને ચેતન પલટીને કદી જડરૂપ થતું નથી.—આવો જ વસ્તુનો સ્વભાવ છે. આત્મા ચેતન, અને શરીર જડ, બંને ત્રણે કાળે જીવેજીવે

જ પરિણામી રહ્યા છે, કદી એક થયા જ નથી. તે ઉપરાંત અહીં તો અંદરના ભાવની સૂક્ષ્મ વાત છે કે ચેતન પોતાના ચૈતન્ય સ્વભાવરૂપે જ પરિણામે અને રાગાદિરૂપે ન પરિણામે-એવું તેનું સ્વરૂપ છે.

જો તત્ત્વશક્તિ ન હોય તો આત્મા પોતાના ચેતનસ્વરૂપે રહી ન શકે, ચેતનપણાથી જુદો થઈ જાય. અને જો અતત્ત્વશક્તિ ન હોય તો આત્મા શરીરાદિથી જુદો ન રહી શકે, જડરૂપ થઈ જાય, અથવા ક્ષણિક વિકારરૂપે જ આખો સ્વભાવ થઈ જાય. આ રીતે આત્માની તત્-અતત્ત્વશક્તિઓને સમજતાં જડથી ને વિકારથી જુદો ચેતનસ્વભાવ સમજાય છે, પોતાનો આત્મા ચેતનસ્વભાવમય રહે છે ને વિકારમય થતો નથી-એવું ભેદજ્ઞાન થાય છે,-તે ધર્મ છે. પછી તે ધર્મની ભૂમિકામાં જે જે શુભ-અશુભ પરિણામો આવે તેને ધર્મી જીવ પોતાના સ્વભાવથી અતદ્રૂપે જોયપણે જાણે છે, એટલે સ્વભાવની જ અધિકતા તેને રહે છે ને વિકારની હીનતા જ થતી જાય છે. આવી અંતરદશા થયા વગર વ્રત કે ત્યાગના શુભ પરિણામ કરે તેની કિંમત કાંઈ નથી, તેનું ફળ પણ સંસાર જ છે. વર્તમાન પરિપૂર્ણ શુદ્ધ ચિદાનંદ સ્વભાવની ઉપાદેય-બુદ્ધિ થતાં સમસ્ત પરભાવોમાં હેયબુદ્ધિ થઈ ગઈ, તે સમ્યગ્દર્શન અને સમ્યગ્જ્ઞાન છે, અને તે જ ચારિત્ર માટેની ભૂમિકા છે. આવી ભૂમિકા વગર ધર્મમાં આત્માનો પ્રવેશ થઈ શકતો નથી.

અજ્ઞાનીઓ મૂળ વસ્તુસ્વરૂપ સમજ્યા પહેલાં વ્રત અને ત્યાગની વાતો કરે છે અને કહે છે કે “સમજ્યા પછી પણ એ જ કરવાનું છે ને! માટે આપણે તે કરવા માંડો, તે કરતાં કરતાં સમજણ થઈ જશે.”-પણ તેની બધી વાત ખોટી છે. સમજ્યા પછી પણ તારા માનેલા વ્રતાદિ નહિ આવે, શુદ્ધતા વગરના એકલા રાગને તે વ્રતાદિ માન્યા છે પણ એવું વ્રતનું સ્વરૂપ છે જ નહિ. અને તારા માનેલા એકલા શુભ રાગરૂપ વ્રતાદિ અનંત કાળ કર તો પણ તેનાથી આત્માની સમજણ થાય નહિ. ભાઈ, રાગના રસ્તા જુદા છે ને ધર્મની સમજણના રસ્તા જુદા છે. રાગને ધર્મનો રસ્તો તેં માની લીધો, તેમાં તો ઊંઘી સમજણનું પોષણ થાય છે.

આત્મા પર સાથે તદ્રૂપ કદી થયો જ નથી, એટલે પરનો ત્યાગ કરવાનું તો આત્મામાં નથી. અને રાગ પોતાની પર્યાયમાં થાય છે તે રાગનો ત્યાગ પણ “આ રાગને છોડું” એવા લક્ષે થતો નથી, પણ રાગરહિત શુદ્ધ ચિદાનંદ સ્વભાવમાં એકાગ્રતા થતાં જ સહેજે રાગરહિત પરિણતિ થઈ જાય છે ને વિકાર છૂટી જાય છે,-તેનું નામ વિકારનો ત્યાગ છે; માટે પહેલાં આત્માના શુદ્ધ સ્વભાવની ઓળખાણ કરી હોય તો જ તેમાં એકાગ્રતાવડે વિકારનો ત્યાગ થઈ શકે. આ સિવાયજડનો ત્યાગ કરવાનું માને તે તો આત્માને જડ સાથે એકમેક માને છે, એટલે તેણે જડથી ભિન્ન આત્માને ઓળખ્યો નથી. જેમ-વાણીયાને કોઈ કહે કે તું માંસ છોડ, તો તેણે વાણીયાને ઓળખ્યો નથી કેમકે વાણીયાનો સ્વભાવ માંસના ત્યાગરૂપ જ છે, વાણીયાએ મોઢામાં માંસ પકડયું જ નથી, તો છોડે શું? તેમ જે અજ્ઞાની પરને છોડવાનું માને છે તેણે પરથી ભિન્ન આત્માને ઓળખ્યો જ નથી, આત્માનો સ્વભાવ પરના તો ત્યાગરૂપ જ છે. આત્માએ પરવસ્તુને પકડી જ નથી તો છોડે કોને? અહીં તો સ્વભાવદષ્ટિ માં વિકારને છોડું” એવો પણ વિકલ્પ નથી કેમકે સ્વભાવમાં વિકારનું ગ્રહણ થયું જ નથી. આવા સ્વભાવમાં જે પર્યાય અભેદ થઈ તે પર્યાય પણ સ્વયમેવ વિકારના અભાવરૂપ જ છે; સ્વભાવમાં તે તદ્રૂપ છે ને વિકારમાં અતદ્રૂપ છે. આત્મા જડથી અતદ્રૂપ છે, એટલે જડના સંગ વગરના એકલા આત્માને લક્ષમાં લેતાં તે શુદ્ધ જ છે, તેનામાં વિકાર નથી.

આત્મામાં તદ્રૂપ પરિણમવાની શક્તિ છે એટલે જેવો શુદ્ધસ્વભાવ છે તેવારૂપે પરિણમવાની શક્તિ છે, અને આ શક્તિ આત્માની હોવાથી તેના બધાય ગુણોમાં પણ તદ્દરૂપ-પરિણમનસ્વભાવ છે, એટલે જ્ઞાનનું જ્ઞાનપણે પરિણમન થાય તે તદ્દરૂપ પરિણમન છે, પણ અજ્ઞાનરૂપે પરિણમન થાય તે તદ્દરૂપ ન કહેવાય; એ જ રીતે શ્રદ્ધાનું સમ્યક્શ્રદ્ધારૂપે પરિણમન થાય તે તદ્દરૂપ-પરિણમન છે, પણ મિથ્યાત્વરૂપે પરિણમન થાય તે તદ્દરૂપ ન કહેવાય; આનંદનું આનંદરૂપે પરિણમન થાય તે તદ્દરૂપ પરિણમન છે, પણ આકુળતારૂપે પરિણમન થાય તેને તદ્દરૂપ ન કહેવાય. ચારિત્રનું સ્વરૂપમાં લીનતારૂપ લીતરાગી પરિણમન થાય તે તદ્દરૂપ-પરિણમન છે, પણ રાગરૂપ પરિણમન થાય તે તદ્દરૂપ ન કહેવાય, એમ બધા ગુણોનો તદ્દરૂપ-પરિણમન સ્વભાવ છે, ને વિકાર સાથે અતદ્દરૂપ રહેવાનો સ્વભાવ છે. આવા સ્વભાવને નહિ જાણનાર અજ્ઞાની રાગમાં

તદ્વરૂપ-એકાકાર થઈને પરિણમે છે, ને જ્ઞાની તો સ્વભાવમાં જ તદ્વરૂપપણે પરિણમે છે. આ રીતે નિર્મળ પરિણમન સહિત શક્તિઓ તે જ આત્મા છે. આત્મામાં શુદ્ધતારૂપ થવાની શક્તિ તો ત્રિકાળ છે; ને અશુદ્ધતારૂપ થવાની તો માત્ર એક સમયની પર્યાયની યોગ્યતા છે, તેને ખરેખર આત્મા નથી કહેતા, કેમકે તેમાં આત્માની પ્રસિદ્ધિ નથી.

* * *

પ્રશ્ન:- આ વાત સમજવાથી સમાજને શું લાભ ?

ઉત્તર:- જેનાથી એક જીવને લાભ તેનાથી બધા જીવોને લાભ ! સમાજ એ કોઈ જુદી વસ્તુ નથી પણ વ્યક્તિઓનો સમૂહ તે સમાજ છે. એટલે વ્યક્તિ તે પણ સમાજનો એક ભાગ છે. જેનાથી એક વ્યક્તિને લાભ થાય તેનાથી બધાને લાભ થાય, માટે જે વ્યક્તિના હિતનો માર્ગ છે તે જ સમાજના હિતનો માર્ગ છે. વ્યક્તિના હિતનો માર્ગ એક ને સમાજના હિતનો માર્ગ તેનાથી બીજો-એમ નથી.

માટે, આ સમજીને પોતે પોતાનું હિત સાધી લેવું. હિતનો આ એક જ માર્ગ છે અને સમાજમાંથી પણ જે જે જીવો આ માર્ગ સમજશે તેઓ જ કલ્યાણ પામશે.

પરપદાર્થમાં આત્મા કાંઈ કરી શકતો નથી. કાં તો પૈસા મારા પરમેશ્વર ને હું “પૈસાનો દાસ” એમ ત્રીવ મમતા કરે, અથવા મમતા ઘટાડીને દાનાદિના ભાવ કરે, પણ તેમાંય ક્યાંય ધર્મ નથી. હું તો સર્વથી ભિન્ન ચિદાનંદસ્વરૂપ છું એમ સ્વરૂપનું ભાન કરીને પરની મમતાનો અભાવ કરવો ને સ્વરૂપમાં ઠરવું તેનું નામ ધર્મ છે, આ સિવાય બીજા લાખ-કરોડ ઉપાયે પણ ધર્મ નથી.

પ્રશ્ન:- આ વાત તો મોટા મોટા આચાર્યોને પણ કઠણ પડે તેવી છે !

ઉત્તર:- ભાઈ, મોટા કહેવા કોને ? શું મોટા શરીરવાળાને મોટા કહેવા ? તો તો માછલું પણ મોટું હજાર જોજનનું થાય છે, શું તેને મોટા કહેશે ? નહિ ! તો પૈસાથી મોટાને મોટા કહેવા ? પદવીથી મોટાને મોટા કહેવા ? તો તો માંસ ખાનારા પાપી જીવો પણ પૈસામાં ને પદવીમાં મોટા હોય છે. શું તેને મોટા ગણશો ?-નહિ. શરીરથી, લક્ષ્મીથી કે પુણ્યથી કાંઈ ધર્મમાં મોટાપણું ગણાતું નથી. ધર્મમાં તો ધર્મથી મોટાપણું ગણાય છે જેને ધર્મનું ભાન પણ ન હોય તે ભલે લોકોમાં આચાર્ય તરીકે પૂજાતો હોય તો પણ ધર્મમાં તેને મોટા ગણતા નથી. સમયસારની ચોથી ગાથામાં કહે છે કે પરથી ભિન્ન એકત્વસ્વરૂપ આત્માના ભાન વિના સમસ્ત અજ્ઞાની જીવો પરસ્પર આચાર્યપણું કરે છે. સાચા તત્ત્વથી વિરુદ્ધ પ્રરૂપણા કરીને અજ્ઞાનીઓ એક-બીજાના અજ્ઞાનને પોષણ આપે છે, તે તો ઊંઘું આચાર્યપણું છે. જગતના જીવો માને કે ન માને તેનું અહીં કામ નથી, સંસાર તો એમ ને એમ ચાલ્યા જ કરશે, અહીં તો પોતે સત્ય સમજીને પોતાનું હિત કરી લેવાની વાત છે.

ભાઈ, અનંતવાર તું મનુષ્ય થયો, મોટા મોટા હોદા ને રાજપદ પણ અનંતવાર મળ્યા, પણ આ ચૈતન્યરાજા પોતે કોણ છે તેની વાત પણ તે પોતાની કરીને પ્રેમથી કદી સાંભળી નથી. પરમાં તારું પદ નથી, વિકાર પણ તારું ખરું પદ નથી, તે તો બધા અપદ છે...અપદ છે, માટે તેનાથી પાછો ફર, ને આ અનંત શક્તિસંપન્ન શુદ્ધચૈતન્યપદમાં આવ ! એક વાર તારા નિજ પદની અનંત ઋદ્ધિનું નિરીક્ષણ કર, તો બહારની ઋદ્ધિનો મહિમા ઊડી જાય. સર્વજ્ઞભગવાન જેવી તારી ચૈતન્યઋદ્ધિ છે. સર્વ શાસ્ત્રો તારા ચૈતન્યપદનો મહિમા ગાય છે. સાંભળ-

**“જિનપદ નિજપદ એકતા ભેદભાવ નહિ કાંઈ,
લક્ષ થવાને તેહનો કલાં શાસ્ત્ર સુખદાઈ”**

ભગવાન સર્વજ્ઞ જિનદેવ અને તારો આત્મા પરમાર્થે સરખા છે, ‘જિન’ અને ‘નિજ’ બંને સ્વભાવે સરખા છે, સ્વભાવમાં જરાય ફેર નથી. આવા સ્વભાવનું લક્ષ કરાવવા જ સર્વ શાસ્ત્રો કલાં છે. સર્વ શાસ્ત્રોનો સાર અંતર્મુખ થઈને આવ ચૈતન્યપદને લક્ષમાં લેવું તે જ છે. આવા ચૈતન્યપદને લક્ષમાં જેણે ન લીધું તેણે શાસ્ત્રોનું તાત્પર્ય જાણ્યું નથી.

આત્માના જ્ઞાનસ્વભાવમાંથી જ ભગવાન સર્વજ્ઞપદ પામ્યા, અને વાણીમાં તે સર્વજ્ઞસ્વભાવ બતાવ્યો. જેણે તે સર્વજ્ઞસ્વભાવને લક્ષમાં લીધો તે ભગવાનના માર્ગમાં

ભળ્યો, તે સાધક થયો, ને ભગવાનનો ઉપદેશ તેણે જ ખરેખર જાણ્યો.

લોકો પૂછે છે કે શું કરવું ?

જુઓ, આ શું કરવું તે કહેવાય છે. “લક્ષ થવાને તેહનો.....” તારું શુદ્ધચૈતન્યપદ સર્વજ્ઞસ્વભાવથી ભરેલ છે તેનું તું લક્ષ કર. શ્રવણ-વાંચન-વિચાર-મનન તે બધાયમાં આ શુદ્ધચૈતન્યપદને લક્ષમાં રાખ. ક્યાં લક્ષ કરવા જેવું છે ને ક્યાંથી લક્ષ ઊઠાડવા જેવું છે તે સમજ. બહારમાં તારું પદ નથી, બહારમાં લક્ષ કરીને અત્યાર સુધી રખડ્યો માટે ત્યાંથી લક્ષ ઊઠાડ અને અંતરમાં તારું ચૈતન્યપદ સર્વજ્ઞસમાન છે-તેમાં લક્ષ કર. અંતર્મુખ લક્ષ કર્યે જ કલ્યાણ છે, માટે તે જ કરવાનું છે.

જુઓ, આ સીધી-સાદી વાત છે.

તું છો કે નહિં?—કે હા.

પર છે કે નહિં?—હા.

તું અને પર જુદા છો કે એક?—જુદા.

જુદા છે તેનાં કાર્ય જુદા હોય કે એક? જુદા.

—એ રીતે જુદાનાં કાર્યો જુદાં છે, માટે જુદા પદાર્થો ઉપરથી દષ્ટિ છોડ! તેનું હું કાંઈ કરું એ માન્યતા છોડ. ને હવે તારામાં જો.

તારામાં વિકાર થાય છે તે કાયમ રહેનાર છે કે ક્ષણિક છે?

—વિકાર તો ક્ષણિક છે?

અને તારો સ્વભાવ કાયમ રહેનાર છે કે ક્ષણિક છે?

—આત્મનો સ્વભાવ તો કાયમ રહેનાર છે.

બસ! ક્ષણિક વિકાર જેટલો આત્મા નથી, આત્મા તો કાયમ ટકનાર જ્ઞાનાદિ અનંત ગુણનો ભંડાર છે; તે અનંત ગુણરૂપ સ્વભાવને જો. તે સ્વભાવમાં એકાકારતા કર ને વિકાર સાથેની એકતા છોડ.—આ જ ધર્મ અને હિત છે. આત્માને પરથી ભિન્ન જાણીને સ્વભાવમાં એકતારૂપ પરિણમન કરે તે ધર્મી—અંતરાત્મા છે, અને જે પર સાથે એકતા માનીને વિકારમાં એકતારૂપ પરિણમન કરે તે અધર્મી—બહિરાત્મા છે.

અંતર સ્વરૂપ ને અવલોકતાં વિકારની ઉત્પત્તિ થતી નથી, કેમકે સ્વભાવમાં વિકાર નથી, વિકાર સાથે સ્વભાવની એકરૂપતા નથી. બાહ્ય દષ્ટિથી સંસાર ઉત્પન્ન થયો છે, અંતર્મુખ થઈને સ્વભાવને અવલોકતાં તેનો નાશ થઈ જાય છે.

**“ઉપજે મોહ વિકલ્પથી સમસ્ત આ સંસાર,
અંતર્મુખ અવલોકતાં વિલય થતાં નહિ વાર.”**

અહો! ચૈતન્ય સ્વભાવમાં તો આનંદરૂપે જ થવાની શક્તિ ત્રિકાળ છે, પણ પોતાની તે શક્તિને જીવ દેખતો નથી તેથી જ તેને આનંદનું પરિણમન-વેદન થતું નથી; ને બાહ્યદષ્ટિથી તે દુઃખને જ વેદે છે. તે દુઃખ વેદવાનો તેનો સ્વભાવ નથી. દુઃખ તો એક સમયનું માત્ર પર્યાયમાં છે, ને આનંદ સ્વભાવથી દ્રવ્ય-ગુણ ત્રિકાળ ભરેલો છે. એકલા સિદ્ધોમાં નહિ પણ બધાય આત્મામાં આવો આનંદસ્વભાવ ભરેલો છે, તે સ્વભાવમાં જુએ એટલી જ વાર છે.

જુઓ, મુમુક્ષુ એમ વિચારે છે કે મારે મોક્ષ જોઈએ છે ને ભવ નથી જોઈતો. આનો અર્થ એ થાય છે કે આત્મામાં મોક્ષ થવાનો સ્વભાવ છે પણ ભવ થવાનો સ્વભાવ નથી; ભવની ઉત્પત્તિ ન થાય એવો આત્માનો સ્વભાવ છે. આવા આત્મસ્વભાવને લક્ષમાં લીધા વગર ‘મોક્ષ જોઈએ ને ભવ ન જોઈએ’ એવી ભાવના સાચી હોય નહિ. ભવના કારણરૂપ વિભાવને જે પોતાના સ્વભાવમાં માને તેને ભવથી છૂટવાની ખરી ભાવના જ નથી. એટલે ખરી મુમુક્ષુતા તેને થઈ જ નથી. જેનામાં ભવ નથી એવા આત્મસ્વભાવની સન્મુખતા વગરરહિત થવાની સાચી ભાવના હોય નહીં.

પ્રશ્ન:— સમકિતીને ભવરહિત સ્વભાવની શ્રદ્ધા હોવા છતાં તેને પણ એકાદ ભવ તો થાય છે?

ઉત્તર:— અનંત શક્તિના પિંડરૂપ ભવરહિત સ્વભાવની દષ્ટિમાં ક્ષણે ક્ષણે તેને મોક્ષરૂપ પરિણમન જ થઈ રહ્યું છે; ત્યાં એકાદ ભવ રહ્યો છે તેનો તે જાણે જ છે, સ્વભાવ તરફના વલણમાં તેને ભવ તરફના પરિણમનની પ્રધાનતા નથી પણ મોક્ષ તરફના પરિણમનની જ પ્રધાનતા છે. અને જેની પ્રધાનતા હોય તેનું જ અસ્તિત્વ ગણવામાં આવે છે, માટે સમકિતીને ભવ નથી.

‘આત્માને જાણ્યો પણ આનંદ ન આવ્યો અથવા અનંત ભવની શંકા ન મટી’-એમ કોઈ કહે તો તેણે આનંદ સાથે આત્માને તદ્દરૂપ માન્યો જ નથી પણ આનંદથી જુદો માન્યો છે, એટલે આત્માને જાણ્યો જ નથી; ભવસ્વભાવ વગરના મુક્તસ્વરૂપ આત્માને તેણે જાણ્યો જ નથી. અનંતગુણો સાથે તદ્દરૂપ એવા આત્માને જાણતાં તેના અનંતગુણોમાં તદ્દરૂપ એટલે કે જેવો સ્વભાવ છે તેવા સ્વભાવરૂપ શુદ્ધ પરિણમન થાય છે, આનંદનું વેદન થાય છે ને ભવની શંકા ટળી જાય છે. આવા સાધકને અલ્પ વિકાર રહે તેની મુખ્યતા નહિ હોવાથી (-તેમાં તદ્દરૂપતા નહિ હોવાથી) તે અભાવ સમાન જ છે.

આત્માની તદ્દરૂપ પરિણમનરૂપ શક્તિને જાણવા છતાં પર્યાયમાં એકલા વિકારરૂપજ પરિણમન છે એમ જે માને તેણે ખરેખર સ્વભાવ સાથે તદ્દરૂપ આત્માને જાણ્યો જ નથી, તેણે તો આત્માને વિકાર સાથે જ તદ્દરૂપ માન્યો છે, આત્માના ગુણોનું વિકારથી અતદ્દરૂપપણું તેણે જાણ્યું નથી. જો ખરેખર જાણે તો ગુણના પરિણમનમાં પણ વિકારથી અતદ્દરૂપતા થઈને સ્વભાવમાં તદ્દરૂપતા થયા વિના રહે નહિ, કેમ કે એવો જ આત્માનો સ્વભાવ છે. આત્મામાં જ્ઞાન-આનંદ-શ્રદ્ધા વગેરે અનંત ગુણો છે, તે અનંતગુણો સાથે તદ્દરૂપ થઈને પરિણમે એવો આત્માનો સ્વભાવ છે; જ્ઞાન તદ્દરૂપ પરિણમે ને આનંદ વગેરે ન પરિણમે- એમ ન બને. અભેદ પરિણમનમાં બધા ગુણોનો અંશ સમ્યક્ પણે પરિણમે છે-એવો આત્મસ્વભાવ છે.

- ૨૯ મી તત્ત્વશક્તિ અને ૩૦ મી અતત્ત્વશક્તિનું વર્ણન અહીં પુરું થયું.

અંતરમાં ચૈતન્યના અતીન્દ્રિય આનંદને ચૂકીને બાહ્ય
ઇન્દ્રિય વિષયોમાં મૂર્છાઈ ગયેલા બહિરાત્માઓ
નિરંતર દુઃખી છે.

અને

મારું સુખ મારા આત્મામાં જ છે, બાહ્ય ઇન્દ્રિયવિષયોમાં
મારું સુખ નથી-એવી અંતરપ્રતીતિ કરીને,
ધર્માત્મા અંતર્મુખ થઈને આત્માના અતીન્દ્રિયસુખનો
સ્વાદ લ્યે છે.....તે નિરંતર સુખી છે.

નિજ ચૈતન્ય વિષયને ચૂકીને બાહ્ય વિષયોમાં સુખદુઃખની બુદ્ધિથી
અજ્ઞાની જીવો દિનરાત બળી રહ્યા છે.

અરે જીવો ! પરમ આનંદથી ભરેલા તમારા આત્માને સંભાળો ને
આત્માના શાંત રસમાં મગ્ન થાઓ.

श्री वीतरागाय नमः ।।
सोनगढ [सौराष्ट्र] के आध्यात्मिक प्रवक्ता सत्पुरुष श्री कानजी
महाराज की सेवामें समर्पित
अभिनन्दन पत्र

श्रीमन् !

हमारा सौभाग्य है कि उत्तर भारत के प्रसिद्ध तीर्थक्षेत्रों की वन्दना करते हुए जयपुर पधार कर आपने हमें चार दिन का सुअवसर प्रदान किया। इन दिनों में आपके अभ्युदय एवं निःश्रेयस की और लेजानेवाले प्रवचनों को सुनकर सभी अध्यात्मानुरागी भव्यात्माओं को प्रसन्नता हुई है।

सत्पुरुष !

भारत के आध्यात्मिक सत्पुरुषोंमें आपका विशिष्ट स्थान है। आपने मानव को इस दुःखमय संसारसे उपर उठानेवाले आत्मानुभूति-कारक जो सदुपदेश दिये हैं-वे वस्तुतः मननीय और उपादेय हैं। इनसे जो सत्प्रेरणा और स्फूर्ति मिली है उसका मूल्यांकन हमें जीवन की विभिन्न परिस्थितियोंमें होगा, ऐसी हमें आशा है।

आत्मारथिन् !

आत्माकी खोजमें संलग्न आपने भगवान् कुंदकुंद की महान् रचनाओं का मनन एवं परिशीलन करके जो द्रष्टि प्राप्त की है-वह सचमुच प्रशंसनीय है। प्राणी का कल्याण आत्मनिरीक्षण द्वारा ही संभव है, वही जगजाल से छुड़ाने में समर्थ है और वही मुमुक्षुओं के लिए प्रशस्त मार्ग है। इसी मार्ग का आपने हमें उपदेश दिया है।

आध्यात्मिक प्रवक्ता !

आज के वैज्ञानिक युगमें जहां मानव-संहारकारक नित्य नये उपायों की खोज बड़े वेगसे जारी है, केवल आध्यात्मिक वाणी ही ऐसी है जो इस विकराल संहारको रोक सके। भारतकी यह सदासे महान् देन है कि वह विश्व को शांति का पाठ पढ़ाता आ रहा है। आज भारत में आप सरीखे अध्यात्मप्रचारक की महान् आवश्यकता है। इस महान् निर्माण-कार्य में आप जो सहयोग दे रहे हैं वह स्तुत्य है।

जैनशासन प्रभावक !

आपके सदुपदेश के प्रभाव से सोनगढ एक तीर्थसा बन गया है जहां अनेक भव्य जीव अपने कल्याण की इच्छा से निवास करते हैं। सांसारिक वैभव से दूर रह कर सदाचरणपूर्वक अपने जीवन को अन्तर्मुखी दृष्टि द्वारा सफल करने में ही जैनशासन की सच्ची

प्रभावना है। श्रद्धा, ज्ञान और चारित्र के समीकरण द्वारा मुमुक्षुओंका मार्ग प्रशस्त करने में आप अधिकाधिक सफल हों, यह हमारी हार्दिक कामना है।

अन्तमें इस पवित्र प्रसंग पर हमें आप का अभिनन्दन करते हैं और कामना करते हैं कि आप का दिव्य संदेश [मिशन] पूर्णतः सफल हो।

चैत्र शुक्ला चतुर्दशी सं० २०१४
दि० १३-४-५७

विनयावनत
जयपुर दि० जैन समाज



श्रीमान श्रद्धेय आध्यात्मिक संत श्री कानजीस्वामीजी के
करकमलोमें समर्पित
अभिनन्दन पत्र

आध्यात्मिक संत !

‘आत्मैव गुरुरात्मनः’ इस नीति के अनुसार आत्मा में ही रमण करनेवाला साधु आत्मा को निर्विकार बनाता है। श्रीमन्! आप वास्तविक रूपसे आत्मरस के रसिक हैं। यही कारण है कि आपकी किञ्चित् मात्र भी बाह्य दृष्टि नहीं है, अतः आप एक महान् आध्यात्मिक सन्त हैं।

मोक्षमार्ग प्रवर्तक !

आपके उपदेशामृत की सरस धारा मुमुक्षुजनों के लिये तो परमाह्लादकारक है ही परंतु जो व्यक्ति सांसारिक विषयभोगों में ही अहर्निश मग्न रहते हैं, उन्हें भी वह जागृत कर देती है और वे भी आत्मसाधना में जूट जाते हैं।

दिगम्बर धर्मोद्धारक !

आपने आचार्यप्रवर कुन्दकुन्दस्वामी के समयसार आदि ग्रन्थों का स्वाध्याय कर स्वयं अपने ज्ञानको विकसित किया। साथ ही आपने दिगम्बर जैन धर्म अंगीकार किया तथा अपने प्रान्त के सहस्रों श्वेताम्बर भाईयों को दिगम्बर जैन बनाया। आप एक सच्चे धर्मोद्धारक हैं।

जैन तत्त्वप्रकाशक !

जिस सोनगढ में आप अधिकतर निवास करते हैं वहां पर केवल आपकी शिष्यमंडली ही नहीं अपितु जैनेतर समाज जैसे धोबी जुलाहे आदि भी जैन धर्म के मर्म से परिचित हो रहे हैं। अब जिनेन्द्र देवसे प्रार्थना करते हैं कि आप शतजीवी हो तथा स्वस्थ रहकर इसी प्रकार आत्मधर्म का प्रकाश एवं प्रचार करते रहें। यही ओक कामना लेकर श्रीमन्! आपके करकमलों में यह अभिनन्दन-पत्र प्रस्तुत करते हैं।

हस्तिनापुर

हम हैं आपके-
गुरुकुल परिवार



श्री सीमंधरजिनाय नमः॥

परम आध्यात्मिक आत्मारथी संत श्री कानजीस्वामी की
सेवा में सादर समर्पित

सम्मान पत्र

सम्माननीय सदगुरुदेव !

हम शिवगंज तथा जावालनिवासीयों का यह सद्भाग्य है कि जनता जिस महान् आत्मा के सम्पर्क की वर्षों से प्रतीक्षा कर रही थी आज हमारी मनोकामनाएँ पूर्ण हो गई। आपको पाकर जावाल व शिवगंज की भूमि पवित्र हुई। भव्य जीवों का उद्धार हुआ, आकाश और भूमि के बीच सत्य और अहिंसा की वाणी गूंज उठी। जनता के हृदयमें पवित्रता का पावन मंदिर खड़ा हुआ; हृदय की पवित्रता और आध्यात्मिक ज्ञानकी ज्योत का प्रकाश मिला। आपके सामीप्य से लाभ उठाकर हमको जीवन यथार्थ बनाने की प्रेरणा उत्पन्न हुई। आपके समान परमोपकारी आत्मारथी सत्पुरुष का समागम पाकर आज हम अतिशय गौरव का अनुभव कर रहे हैं।

अध्यात्म योगी !

आज जब की क्षितिज में विश्वविनाशक युद्ध के काले बादल मंडरा रहे हैं, उद्वेग और अणु परमाणु बम मानवता को चुनौती दे रही है, हिंसा की विकराल आंधी, आस्था और विश्वास को समूल उखाड़ देना चाहती है, द्वेष, स्वार्थता, घृणा, दम्भ आदिका अंधकार सारे विश्व को आच्छादित कर रहा है, ऐसे दूषित वातावरण में पले विश्व में आज भगवान महावीर के आध्यात्मिक ज्ञानदीप की ज्योति से तमभ्रान्त विश्वको आलोकित करते हैं।

ज्ञानदूत !

आजके इस युग में जबकि भौतिकवाद का समस्त विश्व में एकछत्र साम्राज्य स्थापित हो रहा है, केवल अर्थ ही मानव के जीवन का मुख्य लक्ष्य बन चुका है, ऐसे विकराल समय आप भगवान के अध्यात्मज्ञान के दूत बनकर विश्व में शांति और प्रेमका भाव भर रहे हैं। आपकी छत्रछाया में रहकर कई लेखकों को ज्ञान, उत्साह, और प्रेरणा मिली; आपके सान्निध्य में रहकर कई विद्वानोंने कई आध्यात्मिक ग्रंथों की रचना की तथा धार्मिक ग्रंथोंके अनुवाद किये तथा सम्पादन किया।

प्रवचनशैली:-

आपकी प्रवचनशैली अनुपम और प्रभावक होने से श्रोतागण मंत्रमुग्ध हो जाते हैं। जनता के हृदय पर आपके वचनोंका असर पड़ता है। आपकी वाणीमें संसारदुःख से संतप्त प्राणीयों को दुःखसे छूटकर शाश्वत सुख का मार्ग दिखलाई पड़ता है; और निश्चय-व्यवहार, उपादान-निमित्त और द्रव्य का स्वतंत्र परिणमन आदिका सुंदर और मधुर विवेचन करते हैं; श्रोताओं को जड, कर्म, राग आदिसे पृथक् नित्य, शुद्ध, चैतन्यस्वरूप आत्मा का भाविक चित्र प्रस्तुत कर आत्मदर्शन की ओर प्रेरणा प्रदान करते हैं।

तेजस्वी !

आपके चेहरे पर अनुपम तेज झलक रहा है, आपने तो अपने सतत प्रयत्नो द्वारा अपवर्ग की [-मोक्षकी] इस पृथ्वी पर सृष्टि की है, आप साकेतवासी हैं, आपके जीवन का उद्देश्य आध्यात्मिक चरणावस्था की प्राप्ति करना है। इधर आप दिव्य हैं, पवित्र हैं उतने ही आपके दर्शन नेत्रों को शीतल आत्मा के लिये सुखद एवं जीवन को अवदात करनेवाले हैं।

इस पावन प्रसंग पर हम मुमुक्षुजन आपका अंतःकरण से अभिनन्दन करते हुये अपने भावों की कुसुमांजलि इस सम्मानपत्र के द्वारा समर्पित करते हैं। हमारी तो यही इच्छा है कि आप बार बार आ कर हमें ज्ञानकी ज्योतिका पथ प्रदर्शन करावें।

आपके विनीत :-

[१] जैन मुमुक्षु मंडल , शिवगंज दः सुकनराज हीराचंदजी

[२] श्री समस्त ३६ पवन , जावाल

(जाल गामनी उड शातिना समस्त प्रजानो तरङ्गी)

[३] जैन मुमुक्षु मंडल , जावाल दः रिखवदास कपुरचंदजी



नोंध :- उपर्युक्त त्रणे नामोथी त्रण जुदा जुदा सम्मानपत्र अर्पण करवामां आव्या इता; परंतु ते त्रणुं लप्ताण अकसरभुं होवाथी, अही ते त्रणेना संयुक्त नामोथी आ अक ज सम्मान पत्र प्रसिद्ध करवामां आव्युं छे.

દસ લક્ષણ ધર્મ



“ દસણ મૂલો ધમ્મો ”

ભાદરવા સુદ ૫ થી ૧૪ સુધીના દસ દિવસોને “દસલક્ષણી પર્વ” કહેવાય છે; સનાતન જૈન શાસનમાં એને જ “પર્યુષણ પર્વ” કહે છે. શાસ્ત્રોમાં તો આ દસલક્ષણી પર્વ વર્ષમાં ત્રણ વાર આવવાનું વર્ણન છે, પરંતુ વર્તમાનમાં ભાદરવા માસમાં જ તેની પ્રસિદ્ધિ છે, વીતરાગી જિનશાસનમાં આ ધાર્મિક પર્વનો અપાર મહિમા છે. પ્રસિદ્ધ ઉત્તમ ક્ષમાદિ દસ ધર્મો, જો કે મુખ્યતઃ મુનિઓના ધર્મો છે, તોપણ ગૃહસ્થ-શ્રાવકોને પણ સમ્યક્દર્શનપૂર્વક તે ધર્મોની આરાધના આંશિકરૂપે હોઈ શકે છે. (વિશેષ સમજણ માટે પૂ. ગુરુદેવના “દસલક્ષણધર્મ-પ્રવચનો” વાંચવા ભલામણ છે.)

Regd. No. B. 4787

* પર્યુષણ સ્તવન *

રૂડા પર્યુષણ દિન આજ દીપતા રે

.....

શ્રી દશલક્ષણધિરાજ..... રૂડા

આજ રત્નત્રય દિન દિપતા રે.....

સૌ રત્નત્રય પ્રગટ કરો આજ.....રૂડા

શુક્લધ્યાને જિનેશ્વર લીન થયા રે.....

એવી લીનતા કરવાનો દિન આજ.....

રૂડા

ધર્મધ્યાને મુનિવરો રાચતા રે.....

ભવ્યોને દેખાડે એ રાહ..... રૂડા

ક્ષમા નિર્લોભતા આદિ ગુણમાં રે.....

રમી રહ્યા જિનેશ્વર દેવ..... રૂડા

આ અષ્ટમી ચતુરદશી દિનમાં રે.....

થયા પુષ્પદંત વાસુપૂજ્ય સિદ્ધ..... રૂડા

એવા નિર્મળ દિવસ છે આજના રે.....

સહુ નિર્મળ કરો આત્મદેવ..... રૂડા

પ્રભુ વીરે એ માર્ગ બતાવીયો રે.....

કુંદકુંદે રોપ્યા રાજથંભ..... રૂડા

કહાન ગુરુએ કાદવમાંથી કાઢિયા રે.....

ચડાવ્યા એ રાજમાર્ગ દ્વાર..... રૂડા

સીમંધરના નાદ કુંદ લાવીયા રે.....

રણશીંગા વગાડ્યા ભરતમાંય.....રૂડા

ગુરુકહાને રણશીંગા સાંભળ્યા રે...

વગાડનાર એ છે કોણ..... રૂડા

ગુરુ કહાને એ કુંદકુંદ શોધિયા રે.....

શોધી લીધો શાસનનો થંભ...રૂડા

ગુરુ કહાને ભરતને જગાડિયું રે.....

જાગો ! જાગો ! એ ઊંઘતા અંધ...રૂડા

ગુરુ કહાને ચિદાત્મ બતાવીઓ રે...

રોપ્યા છે મુક્તિકેરા થંભ..... રૂડા

એવા શાસનસ્તંભમારા નાથ છે રે.....

તેને જોઈ જોઈ અંતર ઊભરાય..... રૂડા

ગુરુ-હૃદયે જિનેશ્વર વસી રહ્યા રે.....

ગુરુના શિરે જિનેશ્વરનો હાથ..... રૂડા

પ્રભુ સેવક રત્નત્રય માગતા રે.....

એ તો લળી લળી લાગે પાય.....

રૂડા પર્યુષણ દિન આજ દીપતા રે

મુદ્રક : હરિલાલ દેવચંદ શેઠ, આનંદ પ્રિન્ટીંગ પ્રેસ, ભાવનગર

પ્રકાશક : સ્વાધ્યાય મંદિર ટ્રસ્ટવતી હરિલાલ દેવચંદ શેઠ- ભાવનગર